

प्रकाशन प्रत्येक माह की 1 तारीख

ISSN 2249-698X

एकस्याः प्रते: २५/-
वार्षिक-शुल्कम्
२५०/-
पञ्चवार्षिकशुल्कम्
११००/-
पञ्चदशवार्षिकशुल्कम्
३१००/-



भारती

संस्कृत-मासपत्रिका

वर्षम् 75, अङ्कः -11, भाद्रपदमासः, विक्रमाब्दः 2082, युगाब्दः 5127, सितम्बर, 2025



पितृभ्योऽधिगतप्राणैः, सश्रद्धं श्राद्धकर्मणा ।
अस्माभिस्तर्पणीयास्ते, एष यज्ञः सनातनः ॥

विषय-सूची

क्र.सं.	विषयः	निबन्धकारः	पृष्ठ-संख्या
१	सम्पादकीयम्	प्रोफेसर श्रीकृष्णशर्मा	४
२	पृथुवंशम्	कविसार्वभौम अभिराजराजेन्द्रमिश्रः	६
३	सीमन्तसिन्दूरम्	डॉ. महेशचन्द्रशर्मा गौतमः	९
४	नारायण-शतकम्	पण्डित-अमरदत्तशर्मा	१२
५	समागतः प्रावृष एष कालः	डॉ. प्रशम्यमित्र शास्त्री	१३
६	राष्ट्रीय-अन्तरिक्ष-दिवसः	बद्रीप्रसादशर्मा	१४
७	संस्कृत-समाचारः	सम्पादकः	१५
८	भाषाधिगमप्रक्रियावबोधे	डॉ. दिनेशकुमारगुप्ता	१६
९	प्रियं भारतम्	पं. रमेशचन्द्रशर्मा	२१
१०	भयम् (विज्ञानकथा)	डॉ. हर्षदेव माधवः	२२
११	गुरुप्रशस्तिः	डॉ. महेशचन्द्रगुर्जरः	२५
१२	प्रिये! बाहुपाशे च ते वासमीहे	महेशनारायणशास्त्री	२५
१३	नारी-स्तम्भः	डॉ. राजेश्वरी भट्टः	२६
१४	आयुर्वेद-स्तम्भः	प्रो. बनवारीलालगौडः	२९

लेखकेभ्यो निवेदनम् - कृपया स्वलेखान् 'चाणक्य Font' द्वारा टंकयित्वा अशुद्धिसंशोधनं च कृत्वा 'PDF' एवं 'Word' द्वारा प्रेषयन्तु।
 ग्राहकेभ्यो निवेदनम् - किसी मास का अंक दिनाङ्क 10 तक प्राप्त न हुआ हो तो कृपया Whatsapp द्वारा चलदूरभाष सं. 93520 30291, 8005813613 (व्यवस्थापक) पर अपने नाम, पते सहित सूचना करें।

पाठकेभ्यो निवेदनम्

संस्कृतसुधियः पाठकाः निवेद्यन्ते यद् भारत्यां प्रकाशिताः शोधलेखाः, सामयिकनिबन्धाः, कविताः, कथाः, विनोदवार्ताः, लघुनाट्यकृत्यादयो भवद्भ्यः कथं रोचन्ते? स्वविचारयुक्तपत्राणि निम्नलिखितसङ्केतोपरि संप्रेष्यान्गृह्यन्तु- सम्पादक, 'भारती' संस्कृतमासिक, भारतीभवन, बी-15, न्यू कॉलोनी, जयपुर-302001

दूरभाषः 0141-2379014, मो. 9799011085

(धनादेश/चैक/ड्राफ्ट केवल "भारतीय संस्कृत प्रचार संस्थान" के नाम से ही भेजें- प्रबन्ध सम्पादक)

भारती

संस्कृत-मासपत्रिका

संस्थापकौ

स्व. उमाकान्तकेशव आप्टे (बाबा साहेब आप्टे)

स्व. श्रीगिरिराजशास्त्री (दादाभाई)

संरक्षकाः

श्रीश्यामशरणदेवाचार्यः

(निम्बार्कपीठम्, सलेमाबादः)

स्वामी रामभद्राचार्यः

(चित्रकूटः)

स्वामी अवधेशानन्दगिरिः

(हरिद्वारम्)

महन्तः गोविन्ददेवगिरिः

(पुणे)

श्रीमज्जगद्गुरुद्वाराचार्योऽग्रपीठाधीश्वरो

मल्लिकार्जुनाधीश्वरश्च

स्वामी श्रीराजेन्द्रदासमहाराजः

(अग्रपीठम्, रेवासा)

महन्तः प्रतापपुरी

(तारातरामठम्, बाडपेरम्)

श्रीदामोदरदासमोदी (जयपुरम्)

सम्पादकमण्डलम्

सम्पादकः

प्रोफेसर श्रीकृष्णशर्मा

प्रबन्धसम्पादकः

सुदामा शर्मा

सहसम्पादकौ

प्रोफेसर सुरेन्द्रकुमारशर्मा

शिवशरणनाथत्रिपाठी

सहायकसम्पादकः

डॉ. स्नेहलता शर्मा

भारतीयसंस्कृतप्रचारसंस्थानम्

अध्यक्षः

प्रोफेसर बनवारीलालगौडः

उपाध्यक्षौ

डॉ. नाथूलालसुमनः

डॉ. नन्दसिंहरूकाः

सचिवः

डॉ. सुधीरकुमारशर्मा

सहसचिवः

कृष्णकुमारशर्मा

व्यवस्थापकः

राजीवदाधीचः

9352030291

केन्द्रीय संस्कृत विश्वविद्यालय (शिक्षा मंत्रालय, भारत सरकार के अधीन) के द्वारा संस्कृत पुस्तकों के प्रकाशनार्थ वित्तीय सहायता की योजना के तहत प्रदत्त वित्तीय सहायता से प्रकाशित।

कार्यालयः

बी-15, भारतीभवनम्

न्यू कॉलोनी, जयपुरम् (राज.)

ई-मेल sanskritbharti09@gmail.com

वेबसाइट : www.bhartipatrika.org

वर्षम् 75 अङ्कः - 11

भाद्रपदमासः

विक्रमाब्दः 2082

युगाब्दः 5127

सितम्बर, 2025

एकस्याः प्रतेः 25/-

वार्षिकशुल्कम् 250/-

पञ्चवार्षिकशुल्कम् 1100/-

आजीवनसदस्यताशुल्कम् 3100/- (15 वर्षाणि)

अग्नीषोमात्मकं जगत्

...ॐ प्रोफेसर श्रीकृष्णशर्मा

'सर्वं वेदात् प्रसिध्यतीत्युक्त्या वेदः सर्वेषां ज्ञानानाम् आकरः। अतो वेदविद्याऽत्यन्तं गुह्यतमाऽस्ति। अरविन्दमहर्षेरनुसारं वैदिका ऋषयोऽनेन गूढज्ञानेन युक्ता आसन्। ते गुह्यज्ञानमिदम् आत्मसात्कृत्य ज्ञानमिदं प्रसारयितुं योग्यशिष्या-नेवाधिकृतान् अकार्षुः। तन्मतेऽनधिकारी पुत्रोऽपि ज्ञानमिदमवाप्तुम् अपात्रं भवितुमर्हः। निरुक्तकृन्मते वेदमन्त्राणामर्थास्त्रिविधा भवितुमर्हाः, आधिभौतिक-आधिदैविक-आध्यात्मिकभेदात्। परमेतदर्थम् अर्थाद् वेदोक्त-ज्ञान-विज्ञानाय कर्मनिष्ठा ज्ञानदृष्टिरपेक्ष्यते।

वैदिकमन्त्राणां तात्पर्यमवगन्तुं तासां परिभाषा प्रतीकार्था वाऽधिगन्तुमपेक्षिताः। एतदर्थं षण्णां वेदाङ्गानां ब्राह्मणग्रन्थानामपि परिशीलनमावश्यकम्। उदाहरणार्थम् 'अग्नि' शब्दस्य सामान्योऽर्थः पावकः। स एवाग्निशब्द ऋग्वेदेऽपरेषां पञ्चानामप्यभिधायकः। तथा हि ऋग्वेदे (१.१६४.४६) -

'इन्द्रं मित्रं वरुणमग्निमाहु रथो
दिव्यः सुपर्णो गरुत्मान्।
एकं सद्विप्रा बहुधा वदन्त्यग्निं
यमं मातरिश्वानमाहुः' ॥

पृथिवीस्थानीयोऽयमग्निशब्दो 'घन' (ध्रुव) रूपः, अन्तरिक्षस्थानीयोऽमग्निस्तरल (धरुण) रूपो 'वायु' नाम्नाऽभिधीयते, द्युस्थानीयोऽग्निपदार्थो विरल (ध्रुव) रूपः 'सूर्य' नाम्ना सम्बोध्यते। स्वरूपभेदेन कर्मभेदोऽपि जायत एव। अतः पृथिवीस्थानीयस्याग्नेः

कर्म पदार्थजनकता, वायोः कर्म क्रियाजनकता, सूर्यस्य च ज्ञानजनकता सिध्यति। तदित्यमेक एवाग्निरर्थ-क्रिया-ज्ञानानां जनको भूत्वा 'विश्वकर्मा' सञ्जायते।

एवमेवाग्निपदार्थस्य सम्बन्धो वेदत्रय्याऽपि सम्भवति, 'सोऽग्नेरेवर्चोऽसृजत्' 'वायोर्यजूंषि' 'आदित्यात् सामानि' इति शाखायनब्राह्मणोक्तेः (६.१०)। महर्षिर्मनुरप्याह-

अग्निवायुरविभ्यस्तु त्रयं ब्रह्म सनातनम्।
दुदोह यज्ञसिद्ध्यर्थमृग्यजुः सामलक्षणम् ॥
(१.२३)।

सृष्टिकर्ता ब्रह्मा ऋग्-यजुः-सामसंज्ञात्मकं वेदत्रयम् क्रमशोऽग्नि-वायु-रविभ्यः सृष्टियज्ञसिद्ध्यर्थं दुदोह-आकृष्टवानित्याशयः। तदित्यम् इमे त्रयो वेदा 'अग्निवेद' सञ्ज्ञकाः। तुरीयोऽथर्ववेदः 'सोमवेदः' 'ब्रह्मवेदो'वेति। अग्नौ सोमाहुतिरेव यज्ञः। अतश्चोक्तं बृहज्जालोपनिषदि (२.४) - 'अग्नीषोमात्मकमिदं जगत्' इति। 'गम्तु' गतौ धातोः क्रिपि निष्पन्नोऽयं 'जगत्' शब्दो गतिशीलतां व्यनक्ति। अतो जायते, अस्ति वर्धते, विपरिणमते, अपक्षीयते, विनश्यतीति षड् भावविकासः प्रोक्ताः पदार्थजातस्य।

जगति पदार्थः पदार्थान्तरसम्पृक्तो यदा भवति तदा प्रबलो निर्बलम् आत्मसात्करोति। तत्र प्रबलोऽग्निः निर्बलश्च वेदविज्ञानपरिभाषायां सोमः कथ्यते। अत्राप्यग्निरज्ञादः सोमश्चाग्नमभवति। 'यजु'

धातोर्निष्पन्नो 'यज्ञ' शब्दोऽर्थत्रयमाह-देवपूजा-सङ्गतिकरण-दानात्मकमिति। देवतोद्देश्यकद्रव्य-त्वागो यज्ञः। भौतिकयज्ञप्रक्रियायां मन्त्रोच्चारणेन अग्न्यादि-देवानाम् आह्वानं क्रियत इति देवपूजार्थस्तत्र संघटते। अग्नौ घृतादेराहुतिरेव पदार्थयोस्संगतिकरणम् अर्थात् परस्परं सम्मिलनम्। यज्ञकर्मसम्पन्नतावसरे याजक ऋत्विग्भ्यो दक्षिणां ददातीति धातोर्दानार्थः सम्पद्यते। एष्वर्थेषु सङ्गतिकरणम् = मिश्रणमित्यस्य वैशिष्ट्यं भवति। अग्नि-सोमयोः संगतिकरणेनैव ऋतुनिर्माणं भवति। वसन्त-ग्रीष्म-वर्षासु अग्नेर्विकासो जायते। शरद्-हेमन्त-शिशिरेषु तस्य हासो भवति। ऋतुचक्रमिदमेव 'संवत्सरम्' भवति। सृष्टिप्रक्रियायां प्रकृतियागो निरन्तरं प्रवर्तते। अतो जगतीतलस्य अर्थाद् भुवनत्रयस्य केन्द्रबिन्दुर्यज्ञ एव, 'यज्ञमाहुर्भुवनस्य नाभिम्' (तैत्तिरीयसंहिता, ७.४.१८.२) इत्युक्तेः। अपि चोक्तं 'यज्ञो वै श्रेष्ठतमं कर्म' (शतपथब्राह्मणम्, १.७.३.५) इति।

यज्ञाग्निरयं त्रैविध्यं भजते। पृथिवीस्थानीयोऽग्निर्गार्हपत्याग्निः, अतरिक्षस्थानीयोऽग्निर्दक्षिणाग्निः धिष्ण्याग्निर्वा, द्युलोकस्थानीयोऽग्निश्च 'आहवनी-याग्निरिति संज्ञां लभते। अग्नेस्त्रैविध्याद् यज्ञस्यापि त्रैविध्यमवगन्तव्यम्, आधिदैविक-आध्यात्मिक-आधिभौतिकभेदात्।

उपरिलोकाः सप्तसंख्याका अवबुध्यन्ते, भूः-भुवः-स्वः-महः-जनः-तपः-सत्यमितिभेदात्। 'अग्नीषोमात्मकं जगद्' इति यत्पूर्वमुक्तं तद् आदान-प्रदानात्मकमेवास्तीति ज्ञेयम्। एकतः सूर्यदेव आदानप्रक्रियात्मकयज्ञेन पृथ्व्याः जलादिकमव-

शोषयति, अपरतश्च प्रदानप्रक्रियया जगतः परिपोषणाय स्वकिरणैरवशोषितं जलादिकं बहुगुणितं कृत्वा वर्षारूपेण भूमौ प्रदाय प्राणिनः प्राणवतः करोति। अतश्चोक्तं 'प्राणः प्रजानामुदत्येष सूर्यः' इति। आदानप्रदानस्वरूपोऽयं आधिदैविकयज्ञः।

आत्मनीति अध्यात्मम्। अस्माकं शरीरे प्रवर्तमानोऽध्यात्मयज्ञ इति फलितम्। अध्यात्मे प्राणोऽग्निस्वरूपोऽन्नं च सोमः। शरीरस्थेऽग्नौ अन्नस्याहुतिर्निपतति। तेन शरीरस्थो जठराग्निरनन्तरं प्रज्वलति। अयमेव वैश्वानराग्निस्तेनैवान्नपाको भवति, सप्त धातवश्च निर्मीयन्ते। अनयाऽऽहुत्या बलमाधीयते। अतश्चादानप्रदानात्मकोऽयं यज्ञोऽध्यात्मयज्ञः इति। अतश्चोक्तं 'यथा पिण्डे तथा ब्रह्माण्डे' इति।

भौतिकेऽस्मिन् जगति विधीयमान आधिभौतिको यज्ञः। अग्न्याधानं कृत्वाऽग्नौ घृत-चर्वादिसोमाहुतिरत्र प्रदीयते। अस्य प्रत्यक्षमस्माभिः प्रतिदिनं क्रियते। यज्ञप्रक्रियैषा निरन्तरं प्रचलति। अग्नीषोमाविमौ पदार्थौ सृष्टेर्मूलम्।

- सम्पादकः

जोधपुरस्थ-जयनारायणव्यासविश्वविद्यालये

संस्कृतविभागाध्यक्षचरः,

जयपुरस्थ-जगद्गुरु-रामानन्दाचार्य-

राजस्थान-संस्कृत-विश्वविद्यालये

व्याकरणपीठाध्यक्षचरश्च।

दूरभाषाङ्काः 8386943655

एवमिन्द्रोद्भावितं स्वार्थाप्तये वञ्चनं मिथ्यातिचारोत्थापनम् ।
 जातमस्मिन् मृत्युलोके निन्दितं पापखण्डं यद्धि पाखण्डं मतम् ॥३८॥
 यो हि दम्भोल्यायुधशक्रो मया ऋत्विजां साह्यैश्च मन्त्रैरध्वरे ।
 देवमूर्द्धन्यो हि मत्वाऽऽमंत्रितः हन्ति हन्त स्वोद्यमैर्मामेव सः ॥३९॥
 इति ज्ञात्वा रोषविद्धो भूपतिश्चादिराजस्सन्दधे चापे शरम् ।
 प्रत्यपेधन् किन्तु तं यज्ञर्त्विजः पद्मयोनिश्चापि सान्त्वितवान्यथुम् ॥४०॥
 वत्स! जातस्त्वं कुले ध्रौवे स्वयं यो वशीचक्रेऽथ विष्णुं शैशवे ।
 प्राणवायुं संस्थगव्यान्तः ध्रुवं संरुधे प्राणनं ब्रह्माण्डगम् ॥४१॥
 पञ्चवर्षायुर्ध्रुवोऽसौ पूर्वजस्तस्य दायादस्त्वमप्यूध्वं स्थितः ।
 सात्वतानां नैव रोषो युज्यते ते क्षमासद्विग्रहा लोके मताः ॥४२॥
 इन्द्रपाखण्डैर्मखस्ते खण्डितो मेति खेदं वत्स! कार्षीर्मानसे ।
 वस्तुतश्शक्रस्त्वयं सन्दूषितः स्वेन भो पापीयसा दुष्कर्मणा ॥४३॥
 ते यशो न्यूनं न वा शक्रादिदं मे वचः श्रद्धास्त्व तुष्ट्यै त्वं पृथो !
 यश्शतं याजीति दम्भं गाहते धिङ्नु तं, त्वं कोटियाजी संसृतौ ॥४४॥
 स्वर्गसंस्थं को नु पश्येद् वज्रिणं देवता नो दृश्यरूपा भूतले ।
 पार्थिवं हीन्द्रं भवन्तं देवताः किन्नरा मर्त्या न के पश्यन्ति ये? ४५ ॥
 त्वञ्च वज्री, मत्कृते द्वावप्यथो इन्द्रभूतौ तुल्यशौर्यौ सम्पतौ ।
 सौहृदं संस्थाप्य तस्मात् सम्मुखं सम्प्रतोष्यं यज्ञवाटं साम्प्रतम् ॥४६॥
 नो धरित्री ते पृथो! स्वर्गं विना भूरिभव्या माङ्गलिक्यैर्भ्राजिता ॥
 नैव भो देवानुकम्पाया ऋते मानवा भोगैश्च योगैर्नन्दिताः ॥४७॥
 सोऽपि यः स्वर्गो विनेष्टिं वञ्चितः देवताः पूजां विना किं देवताः ।
 सौहृदं तस्माद् द्वयोरावश्यकं हस्त एको नैव सूते वा ध्वनिम् ॥४८॥
 इति विरञ्चिवचः प्रसरं श्रयन् पृथुरनुत्तमकीर्तिरनिन्दितः ।
 अवभृथाम्ब्वभिषेकविमण्डितः सकललोकजनैरभिनन्दितः ॥४९॥
 उपससार पुरश्च शतक्रतुं समुपगूहितमात्मसमश्रियम् ।
 सुरपतिर्मधवाऽपि नताननः स्मृतनिजाचरणश्च विलक्षितः ॥५०॥

समुपगूह्य मिथो हतकित्विषौ ननु बभूवतुरादृतविग्रहौ ।
मनुजदेवपती मृदुशासनौ नयनदर्पणबिम्बितविग्रहौ ॥५१॥
अनुशयोर्मिमलीमसमानसावभवतां कटुकौ ननु यौ ध्रुवम् ।
जलदवृष्टिलसदिगरिशेखरौ सुमनसाञ्च नृणां प्रियताङ्गतौ ॥५२॥
पृथुरसौ गणितो विनयार्जवैः शतसहस्रमखी स्वयमत्रिणा ।
जय जयेति जयेति सुवाचिकैः पुलकिता मखभूरलमृत्विजाम् ॥५३॥
पृथुरवाप शतक्रतुसत्फलं सुरपजैत्रसुतं विजिताश्वकम् ।
ननु शचीसमया निजभार्यया सह सुखङ्गमितिश्चिरमर्चिषा ॥५४॥
पृथुमखसुधागाथा पापापहा श्रुतिपावनी
विबुधतटिनी शान्ता कल्यध्वनीनशुभङ्करी ।
सकृदपि निपीताऽसौ स्वैरं करोत्यधमर्षणं
जयति महतां तृप्त्यै किंवाऽमृतोच्चयपानकम् ॥५५॥
भुवमवतरत्येव प्रायस्स्वयं कमलापतिः
जगति विततं दृष्ट्वा पापं छलं परिवञ्चनम् ।
क्षितिदनुजदुष्कृत्यं स्वल्पश्रमैः प्रशमय्य भोः
पुनरपि कृतोपाहं भूम्ना प्रवर्तयते युगम् ॥५६॥
मम हृदि चिरं सुप्ता वाणी प्रबोधमुपागता
पृथुकथनिकां पुण्यां श्रोतुं निशामयितुं समम् ।
जननसुकृतात्कस्मादुत्था सतां हृदयम्भरी
श्रितधवलहंसाऽसौ वेत्ति स्वयं मम शारदा ॥५७॥
न च मम कुले जन्म प्राचां कुबेरसमश्रियां
न च मम परा विद्या जातिस्मराऽप्यनपायिनी ।
ननु निपतितो दैवात् स्वातीधनाम्बुलवोपमः
मम हि जननीगर्भे जातोऽभिराजकवीश्वरः ॥५८॥

॥ इति कविसार्वभौमाऽभिराजराजेन्द्रमिश्रप्रणीते - पृथुवंशमहाकाव्ये
शततमाश्रमेधाभिधो अष्टमस्सर्गः ॥

सीमन्तसिन्दूरम्

□ डॉ. महेशचन्द्रशर्मा गौतमः
(साहित्याकादेम्या पुरस्कृतः)

पश्चिमबङ्गालराज्यस्य पुरुलियामण्डलस्य झाल-
देत्यभिधेयस्य स्थानस्य निवासी एकचत्वारिं-
शद्वर्षदेशीयो मनीषरञ्जनमिश्रो हैदराबादनगरे
आसूचनाब्यूरोऽधिकार्यवर्तिष्ठ। स आत्मनोऽ-
र्धाङ्गिन्या द्वाभ्यां सन्ततिभ्याञ्च सह पर्यटनाथं
कश्मीरमागमत्, तस्मिन् दिने च पहलगामस्य
बैसरनक्षेत्रस्य नैसर्गिकसौन्दर्यस्य संदर्शने
व्यासक्तोऽवर्तिष्ठ। जघन्यवृत्तय आतङ्कवादिनः
कश्मीरस्य नैसर्गिकसुषमायाः दर्शने व्यापृतं
मनीषरञ्जनमिश्रं तस्य धर्मं पृष्ट्वाऽऽत्मनः शरव्यं
व्यधुः। पशवस्ते तस्य पत्न्याः सन्तत्योश्च
समक्षमेव पतिं गतजीवितं विधाय सौभाग्यवत्याः
सीमन्तसिन्दूरं व्यामाक्षुः। यस्याः समक्षमेव
कृष्णकर्माणस्ते तस्याः पत्युः शिरो गोलिकाभि-
रव्यात्सुस्तस्याः करुणक्रन्दनं हृदयं व्यदीदरत्।
मनीषरञ्जनस्य पिता मङ्गलेशमिश्रोऽवर्तिष्ठैकः
सेवामुक्तो मुख्याध्यापकः। ज्येष्ठपुत्रस्य
मनीषरञ्जनस्य कुटुम्बेन सह सम्भूय वैष्णोदेव्या
दर्शनार्थं जिगमिषुः। सोऽष्टैलमासस्य
द्वाविंशतितम्यां तिथौ सम्पूर्णं कुटुम्बेन सह
रेलयानेन कटरां यावद् गन्तुं प्रास्थित। मार्गे एव
प्राप्तो मनीषरञ्जनस्य हत्यायाः समाचारो जनकं
जननीमन्यांश्च कीदृशे शोकसागरेऽममज्जदिति
शब्दैः कथं वर्णयितुं शक्यते! मनीषरञ्जनस्य
सहचरी जयामिश्राचकथद् यत् ते तु
काश्मीरवेशभूषायां चित्राण्यधिकृत्य विचार-

व्यापृता अवर्तिषत यदा दुष्टास्ते मनीषं तस्य धर्मं
पृष्ट्वा दशाधिकानां गोलिकानां लक्ष्यं व्यधुः।

टिप्पणी : आसूचनाब्यूरोऽधिकारी - Intelligence
Bureau officer.

जयपुरस्य मालवीयनगरनिवासी उद्धवनी
इत्युपनामधेयो नीरजो वर्तमानसमये
संयुक्तराज्यामीरातदेशस्य दुबईनगरे व्युष्य
शासनपत्रेण प्राप्ताधिकारगणकरूपेण व्यव-
सायमकार्षीत्। 2023संवत्सरस्य फरवरीमासे स
आयुषीनाम्नीं युवतिमुपायस्त। कस्यचित्
सम्बन्धिनो विवाहोत्सवे भागग्रहणार्थं
सोऽर्धाङ्गिन्याऽऽयुष्या सह भारतमागमत्। गृहे सर्वे
स्नेहेन तं मोनूरितिनाम्नाऽऽह्वन्। तस्य पितासुसूचद्
यत् पञ्चविंशत्यां तिथौ सहधर्मिण्या सह तस्य
दुबईनगराय प्रस्थानं व्यवसितमवर्तिष्ठ। तावत्
कश्मीरक्षेत्रस्य नैसर्गिकसौन्दर्येणात्मानं तर्पयितुं
नीरज आत्मनः सहचर्या सह तत्रागमत्।
दुर्भाग्यपूर्णं तस्मिन् दिने एतौ दम्पती
बैसरनक्षेत्रस्य सौन्दर्यदर्शने व्यापृताववर्तिषताम्।
जघन्यवृत्तयस्तेऽकृतापरार्थं नीरजमपि तस्य
धर्ममन्वयुक्षत। ज्ञात्वा च तं हिन्दूधर्मावलम्बिनं
तेऽर्धाङ्गिन्याः समक्षमेव गोलिकाभिस्तस्य
शिरोऽव्यात्सुस्तस्याः सीमन्तस्य सिन्दूरञ्च
व्यपानैषु। विगतभर्तृकायास्तस्या जननीजनक-
योरन्येषाञ्च कुटुम्बजनानां हृदयविदारकमवर्तिष्ठ
कारुण्यपूर्णं विलपनम्।

टिप्पणी : शासनपत्रेण प्रासाधिकारगणकरूपेण -
चार्टर्ड एकाउण्टेंट के रूप में।

पश्चिमबङ्गालराज्यस्य निवासी चत्वारिं-
शद्वर्षदेशीय अधिकारीत्युपनामधेयो बिटानः
अमरीकादेशे सॉफ्टवेयरयन्त्रकाररूपेण
व्यवसायव्याप्तोऽवर्तिष्ठ। स्वदेशमागतः स
सोहिनीनाम्याऽऽत्मनः सहचर्या त्रिवर्षदेशीयेन
पुत्रेण च सह पर्यटनार्थं कश्मीरमागमत्।
पहलगामस्य बैसरनक्षेत्रस्य सौन्दर्यदर्शनस्यानन्दे
निमग्नेषु तेष्वकस्मात् संवृत्ते जघन्यानामातङ्क-
वादिनामाक्रमणे बिटानस्तेषां गोलिकानां
शरव्यमजनि। षोडश्यां तिथौ कश्मीरमागतानां
तेषां चतुर्विंशत्यां तिथौ निवर्तनं व्यवसितमव-
र्तिष्ठ। अकस्माद् गोलिकानां शब्दस्तानतिव्रसत्।
सपद्येव ते गोलिकाप्रहारैः पततो जनानवालोकि-
षत। ते गोलिकाप्रहारात्पूर्वं प्रत्येकं तस्य
धर्ममप्राक्षुः। काश्चिज्जनान् ते कलमां श्रावयितुं
निरदिक्षन्। कोऽपि हिन्दूजीवितो न शिष्येतेति
सुनिश्चेतुं क्रूरकर्माणस्ते शवेष्वापि गोलिकाः
प्राहार्पुः पत्न्या पुत्रेण च सह पलायनस्य बिटानस्य
प्रयत्नोऽल्पार्थोऽसिधत्। बिटानमपि ते तस्य
धर्ममप्राक्षुः। स हिन्दूरस्तीति ज्ञातमात्रे
कुत्सितकर्माणस्तेऽर्धाङ्गिन्यास्त्रिवर्षदेशीयस्य
पुत्रस्य च समक्षमेव तं गोलिकाभिर्गतजीवितं
व्यधुः सोहिन्याः सीमन्तस्य सिन्दूरञ्चापानैषु।

टिप्पणी : सॉफ्टवेयरयन्त्रकाररूपेण - सॉफ्टवेयर
इञ्जीनियर के रूप में।

पाश्चात्यनेपालस्य बुटवालस्य समीपस्थस्य
कालिकानगरस्य निवासी नैसर्गिकं काश्मीरं

सौन्दर्यं पिपासुः न्यौपाने इत्युपनामधेयः
सप्तविंशतिवर्षदेशीयो सुदीपः पर्यटनकामनया
भारतस्य जम्मूकश्मीरराज्यस्य पहलगामक्षेत्र-
मागमत्। दुर्भाग्यपूर्णे तस्मिन् दिने बैसरनदरी-
भूम्याः सौन्दर्यदर्शने व्यासक्तः स क्रूरकर्मणा-
मातङ्कवादिनां गोलिकानां लक्ष्यमभूत्। तस्य
संहारेण शोकसंतप्तानां तस्य कटुम्बजनानां
विलपनं हृदयानि व्यदीदरत्। तस्य पितामहः
पितामही पिता माता च सुदीपस्य मृत्युना
निरालम्बा इवानुभवन्ति। न तेषां दुःखं
शब्दैर्वर्णयितुं शक्यते।

ओडीशाराज्ये बालासोरनगरस्य निवासी
प्रोफेसरप्रशान्तकुमारसत्यथी ओडीशायूनि-
वर्सिटी ऑफ इञ्जीनियरिंग एण्ड टेक्नोलोजी
भुवनेश्वर इत्यभिधेये विश्वविद्यालये आचार्योऽ-
वर्तिष्ठ। एकचत्वारिंशद्वर्षदेशीयः स आत्मनः
सहचर्या प्रियदर्शिन्याष्टवर्षदेशीयेन पुत्रेण च सह
अवकाशस्यानन्दं निषेवितुं कश्मीरमागमत्।
अनिष्टे तस्मिन् दिने ते बैसरनदरीभूम्याः
सौन्दर्यदर्शने व्यासक्ता अवर्तिषत। कृष्णकर्माण
आतङ्कवादिनः तमपि तस्य धर्ममन्वयुक्षत। स
हिन्दूरस्तीति ज्ञातमात्रे दुर्वृत्तास्ते तमपि गोलिकानां
शरव्यं व्यधुः, प्रियदर्शिन्याश्च सीमन्तस्य
सिन्दूरमपानैषु।

केन्द्रीयशासनस्य देशावस्थाविषयके मन्त्रालये
स्टैटिस्टिकल आफिसर इत्याख्यो देशस्थिति-
विषयकोऽधिकारी कोलकातामहानगरस्य
निवासी द्विपञ्चाशद्वर्षदेशीयः समीरगुहा
आतङ्किनामस्मिन्नाक्रमणे आत्मनो जीवन-

महौषीत्। स शबरीत्यभिधेययाऽऽत्मनोऽर्धाङ्गिन्या शुभाङ्गीत्यभिधेयया सप्तदशवर्षदेशीयया दुहित्रा च सह कश्मीरमायासीत्। परस्मिन्नेव दिवसे तेषां निवर्तनं व्यवसितमवर्तिष्ट। अकस्मादाच्छादित-मुखानां सशस्त्राणामातङ्कवादिनां समूहस्तत्रस्थान् पर्यटकान् पर्यवारीत् सपद्येव भूमौ शयितुञ्च निरदिक्षत्। ते आनुपूर्व्येण प्रत्येकं तस्य धर्ममप्राक्षुः, प्रत्येकं हिन्दूञ्च गोलिकाभिर्गत-जीवितं व्यधुः। एवं शबर्याः शुभाङ्ग्याश्च समक्षमेव समीरगुहां हत्वा नृशंसास्ते शबर्याः सीमन्तस्य सिन्दूरमपानैषुः शुभाङ्गीञ्च पितृविहीनामकार्षुः।

टिप्पणी : देशावस्थाविषयकं मन्त्रालये - स्टैटिस्टिकल मन्त्रालय में।

केरलराज्यस्य निवासी पञ्चषष्टिवर्षदेशीयो नारायणरामचन्द्रनः संयुक्तराज्यामीरातदेशे आजीविकामर्जयित्वा जीवनसन्ध्यां स्वदेशे यापयितुं वर्षचतुष्टयपूर्वं भारतं प्रत्यावर्तिष्ट। स आत्मनोऽर्धाङ्गिन्या शीलया, दुहित्राऽऽरत्या तस्या द्वाभ्यां सन्ततिभ्याञ्च सह पर्यटनार्थं कश्मीर-मागमत्। मन्दभाग्ये तस्मिन् दिने सोऽप्यात्मनः कुटुम्बजनैः सह बैसरनदरीभूम्याः सौन्दर्यदर्शने व्यासक्तोऽवर्तिष्ट। आतङ्कवादिनस्तमपि तस्य धर्ममप्राक्षुः, सोऽस्ति हिन्दूरिति ज्ञातमात्रे दुर्वृत्तास्ते तस्य पत्न्याः, दुहितुस्तस्याः सन्तत्योश्च समक्षमेव गोलिकाभिस्तस्य देहमव्यात्सुः, शीलायाः सीमन्तसिन्दूरञ्च व्यामाक्षुः। सातिशयं करुणापूर्णमवर्तिष्ट शीलाया आरत्याश्च विलपनम्। आरती व्याहार्षीद् यन् महिलाः सम्पूर्णं

जीवनमश्रूणि प्रवाहयन्त्य एव यापयेयुरिति विचिन्त्यातङ्कस्य प्रवर्तकाः केवलं पुरुषानेव गतजीवितान् व्यधुः। परं वृथार्थं तेषामे-तच्चिन्तनम्। अस्माकं देशवासिन उपयुक्ततया प्रतिविधातुं क्षमन्ते।

छत्तीसगढराज्यस्य रायपुरनगरवास्तव्यः पञ्च-चत्वारिंशद् वर्षदेशीयो व्यवसायी दिनेशाग्रवा-लोऽपि तस्यां समुत्पत्त्यां नृशंसानामातङ्कवादिनां गोलिकानां शरव्यमजनि। मूलरूपेणोडीसा-राज्यस्य बालङ्गिरमण्डले लाठौरग्रामस्य निवासिनः प्रयागचन्द्राग्रवालस्य कनिष्ठः पुत्र आसीत् मिरानियेत्युपनामधेयो दिनेशाग्रवालः। सम्प्रति स छत्तीसगढस्य रायपुरनगरे व्यवसायव्यासक्तोऽवर्तिष्ट। स आत्मनोऽर्धाङ्गिन्या पुत्रेण दुहित्रा च सहात्मनो विवाहस्य विंशतितमं वार्षिकं दिवसमाश्रावयितुं पर्यटनार्थं कश्मीरमागमत्। पहलगामस्य बैसरनदरीभूम्याः सांसिद्धिकसौन्दर्यपाने व्यासक्तं तं हिन्दूधर्माव-लम्बिनं ज्ञात्वा जघन्यवृत्तयस्ते विवाहस्य विंशतितमं वार्षिकमुत्सवमाश्रावयितुमागतं तं गोलिकानां शरव्यं व्यधुरकृतापराधाया नेहामिरानियायाः सीमन्तसिन्दूरञ्च व्यामाक्षुः। अस्मिन् सम्पराये नेहापि परिक्षताजनि। दिनेशाग्रवालस्य हत्यायाः समाचारः छत्तीसगढ-स्योडीसाराज्यस्य चोभयो राज्ययोर्निवासिनः शोकसागरेऽममज्जत्।

टिप्पणी : आश्रावयितुम् - मनाने के लिए।

- गौतम मार्किट, सनौरी गेट, पटियाला-147001

नारायण-शतकम्

□ पण्डित-अमरदत्तशर्मा

९१

देवी भूस्तव विद्यतेऽन्यमहिषी पद्मालयेव प्रिया
साऽनन्ता सदनन्तवैभववती मातास्ति विश्वम्भरा।
देव त्वं जगतोऽस्य पालनवशाद् विश्वम्भरोऽसि प्रभो!
सर्वं पूरय कामपूर! मनसा पूर्णोऽसि नारायण!

९२

एकस्त्वं परमोऽसि वेदविदितो वेदान्तवेद्योऽपि च
एवं योगसमाहितैर्मुनिवरैरामर्षिभिर्भाषितम्।
नाहं वेदविदस्मि मन्दतरधीर्वेदान्तबोधोऽपि न
जाने ते स्मरणं सदा शिवकरं स्मर्तव्य-नारायण!

९३

गात्रं रुग्भिरिव महदभिरबलं जातं जगत्सम्भवैः
बुद्धिर्मे विकला विवृद्धिरसतो ज्ञानस्य हृच्चञ्चलम्।
अक्षान्तिक्रुधकल्मषैरधिकृतोऽश्रान्तं स्वभावः प्रभो
आधारोऽसि शरण्य! देहि शरणं ध्यानाय नारायण!

९४

सर्वाधार! कथं तथा विरचितं पङ्केन पूर्णं जगत्
संज्ञः कुत्रचिदम्बुजातसदृशास्ते ज्ञानगन्धामिताः।
शेषाश्चात्र समुद्भवन्ति विकला नीलङ्गवो मादृशाः
मायां ते सबलां त्वमेव सकलां जानासि नारायण!

९५

मग्नोऽहं भवसागरावसलिले प्राणाः प्रयाणेच्छवः
दुर्नृग्राहगणो बुभुक्षुरिव मां गृह्णातुमेवेश्वरे।
मोहावर्तजवाच्च मूर्च्छितमतिः, जातोऽहमार्तकितः
तस्मात्ते भवसिन्धुपोत! शरणं चायामि नारायण!

९६

चेतो मेऽस्ति विभो विवेकविरतं सौम्यं कथं तद्भवेत्
सर्वत्र स्थितिरेस्ति तेऽधिभुवनं कुत्रापि नालोक्यते।

धीर्जाता विषयावलम्बनपरा तस्मान्न तेऽस्ति स्मृतिः
सन्मार्गात् पतितोऽहमस्मि शरणं मे देहि नारायण!

९७

कुत्रासम् नहि वेत्ति पूर्वजननं जातो न वा चाभवम्
ऐच्छस्त्वं बहुधा भवाय मनसः सृष्टिं चतुर्धाऽसृजः।
तस्याश्चैव नरान्वये ह्युदभवं चाऽसौ महान् मे विधिः
धन्योऽहं त्वदनुग्रहं शुभकरं वाञ्छामि नारायण!

९८

सश्रद्धः शरणागतो भवति ते विश्वम्भवान् योजनः
सानन्दो भुवि राजते च लभते श्रेयोमयं वैभवम्।
कालान्ते सति जायते ह्यनुसरन् धर्मं विलीनस्त्वयि
संसारे पुनरुद्भवं तव जनिमाप्नोति नारायण!

९९

यः पूर्वं परमेष्ठिनं व्यरचयद् वेदांश्च तस्मै ततः
तस्याहं शरणागतोऽस्मि च सतः, तं व्यापिनं निश्चलम्।
निःशेषाश्रयमेव पालनपरं ज्योतिर्मयं शाश्वतम्
चिद्रूपं परमं परात्परतरं चाद्वैत-तत्त्वं नुमः॥

१००

अल्पज्ञोऽहं गुणज्ञं निरवधिकगुणं त्वां कथं वर्णयामि
नास्त्यर्हः शब्दबोधो मतिरपि शिथिला वर्तते सातिलघ्वी।
यत्किञ्चिद् वर्णितं तद् भवतु तव मुदे मे च माङ्गल्यमूलम्
श्रद्धाविस्वम्भगन्धं शतकशतदलं पादयोस्तेऽर्पयामि॥

। इति शम् ।।

— पचेवर, मालपुरा (टोंक)

समागतः प्रावृष एष कालः

□ डॉ. प्रशस्यमित्र शास्त्री

साहित्य अकादमी एवं राष्ट्रपतिसम्मानप्राप्तः

तप्तं निदाघसमयेन यदा शरीरम्,
कार्येषु किञ्चिदपि नो रमते मनो नः।
हर्षम्प्रदातुमथ वर्षति मेघजालम्,
कालस्त्वयं भवति सर्वसुखप्रदाता ॥१॥
तप्ता यदा भवति भूमिरिवं प्रशस्ता,
ग्रीष्मान्तकालमभिलक्ष्य मनो जनानाम्।
आराधनाय वरुणस्य च तत्परेण
मेघागमस्य नितरां कुरुते प्रतीक्षाम् ॥२॥
क्लिन्नानि स्वेदजलमिश्रितवस्त्रकाणि,
उद्वेजयन्ति बहुधा जनमानसानि।
तप्ते निदाघसमये च तदा गृहे नः,
कष्टं निवारयितुमेति प्रिया सुवर्षा ॥३॥
वर्षासु पूरितमभूत् सकला धरित्री,
गर्तास्तथोभयत एव पथाः प्रपूर्णाः।
वेगेन धावन-पराण्यथ वाहनानि,
वासांसि चाऽध्वसु सतां बहु दूषयन्ति ॥४॥
पङ्कावसक्त-पथिषु गमनाऽऽगमेऽपि,
वाञ्छा भवत्यहह! नैव तु सज्जनानाम्।
बाला निघातनिहता बहु मोदमानाः,
वर्षासु खेलनिरता नगरेषु दृष्टाः ॥५॥
वर्षाऽऽगमेन तरवो हरिताः समस्ताः,
सम्मोहयन्ति नयनानि सदाऽध्वगानाम्।
ग्रीष्मोष्णता-विरहिता ननु धूलिहीनाः,
शीतास्तथा रुचिकराः प्रवहन्ति वाताः ॥६॥
कीटाः पतंगनिवहा जलजाश्च जीवाः,
प्रादुर्भवन्ति सहसा बहुदुर्दराश्च।
स्वीयान् बिलानपि विहाय जलाप्लुतत्वात्,
वर्षासु पश्य भुजगा अपि पर्यटन्ति ॥७॥
वर्षासु संभवति पश्य यदा कदाचित्,
विस्फोट एष सहसा यदि पर्वतेषु।

दुःखं जलौघविवशा बहवो मनुष्याः,
प्रायो भवन्ति विवशाः स्वनिवासहीनाः ॥८॥
अत्यन्तवृष्टिजनितं क्वचिदस्ति दुःखम्,
प्रायो हि भूस्खलनमत्र तु पर्वतेषु।
या वै स्थिताऽस्ति जनता तदधित्यकासु,
कष्टेन यापयति रात्रिमहो! विभीता ॥९॥
नानाविधाः कुसुमरेणुयुता लताश्च,
सद्यः प्ररोहमधिगम्य भुवि प्रकामम्।
आच्छादयन्ति निकटस्थमनोकहं ताः,
तत्सर्वमेव हृदि रोचयते सुवर्षा ॥१०॥
शुष्कास्तथाऽल्पसलिला बहवस्तटिन्यः,
वर्षासु पूरितजला बहुवेगयुक्ताः।
स्वीयामगाधजलसन्ततिभावयन्त्यः,
पान्थेषु साम्प्रतमहो! जनयन्ति भीतिम् ॥११॥
नानाविधा प्रकृतिरत्र सुरागयुक्ता,
विद्योतते भुवि तथा बहुचित्रयुक्ता।
वर्षासु चन्द्रधनुरेतदयुग्मरागम्,
चित्रं विकीर्य सुविभाति सदाऽन्तरिक्षे ॥१२॥
(वसन्ततिलकावृत्तानि)
नवजलधरसंगाच्छीततामादधानः,
कुसुमभरनतानां लासकः पादपानाम्।
जनितरुचिरग्रन्थः केतकीनां रजोभिः,
परिहरति नभस्वान् प्रोषितानां मनांसि ॥१३॥
बहुगुणरमणीयः कामिनीचित्तहारी,
तरु-विटपलतानां बान्धवो निर्विकारः।
जलदसमय एष प्राणिनां प्राणभूतः
दिशतु तव हितानि प्रायशो वाञ्छितानि ॥१४॥
(मालिनीवृत्ते)

— रायबरेली

राष्ट्रीय-अन्तरिक्ष-दिवसः

□ बद्रीप्रसादशर्मा

भारते अगस्तमासस्य २३ दिनाङ्के द्वितीयः राष्ट्रियः अन्तरिक्षदिवसः २०२५ तमे वर्षे समाचारेषु अस्ति यत् चन्द्रयान-३ मिशनस्य ऐतिहासिकसफलतायाः द्वितीयवार्षिकी अस्ति। २०२३ तमे वर्षे इसरो-सङ्घस्य चन्द्रयान-३-विमानस्य चन्द्रस्य उपरि सफलतया अवरोहणस्य स्मरणार्थं प्रधानमन्त्रिणा नरेन्द्रमोदिना एनं दिवसं राष्ट्रिय-अन्तरिक्षदिवसरूपेण घोषितम्। अस्य मुख्यम् उद्देश्यं चन्द्रयान-३-मिशनस्य सफलतायाः स्मरणं कृत्वा यूनां कृते विज्ञान-प्रौद्योगिकी-अभियांत्रिकी-गणित (STEM) क्षेत्रे कार्यं कर्तुं प्रेरितुं च अस्ति।

द्वितीयः राष्ट्रियः अन्तरिक्षदिवसः

२०२५ तमस्य वर्षस्य विषयः अस्ति : 'आर्यभट्टः गगनयानपर्यन्तं प्राचीनज्ञानात् अनन्तसंभावनापर्यन्तं', यत् खगोलीयपुरासम्पद आगामिमानव-अन्तरिक्ष-उड्डयनपर्यन्तं भारतस्य यात्रां प्रतिबिम्बयति।

ऐतिहासिकपृष्ठभूमिः

- २०२३ तमस्य वर्षस्य अगस्तमासस्य २३ दिनाङ्के इसरो-सङ्घस्य चन्द्रयान-३ मिशनेन चन्द्रस्य दक्षिणध्रुवस्य समीपे सफलं मृदु-अवरोहणं कृतम्।
- अस्मिन् विक्रम-लैण्डर-प्रज्ञान-रोवरयोः उपस्थितिः अन्तर्भवति स्म, येन भारतं चतुर्थः देशः अभवत् यः एतम् ऐतिहासिकं पराक्रमं प्राप्तवान् तथा च चन्द्रस्य दक्षिणध्रुवस्य समीपे प्रथमत्वेन अवतरितवान्।
- अस्य अवरोहणस्थलं 'शिवशक्ति' बिन्दुनाम्ना प्रसिद्धम् अस्ति।

- प्रथमः राष्ट्रियः अन्तरिक्षदिवसः २०२४ तमस्य वर्षस्य अगस्तमासस्य २३ दिनाङ्के 'चन्द्रं स्पृश्य जीवनं स्पृशति भारतस्य अन्तरिक्षकथा' इति विषयेण आचरितः।

भारतस्य अन्तरिक्षसिद्धयः : आर्यभट्टः गगनयानपर्यन्तम्।

१. प्रारम्भिक आधार (१९६०-७०)

- १९६२ - तमे वर्षे डॉ. विक्रम साराभाई महोदयः अन्तरिक्षे अनुसन्धानाय भारतीय राष्ट्रिय अन्तरिक्ष अनुसन्धानसमिति (इन्कोस्पर)' इत्यस्य संघटनं कृतवान्।

- १५ अगस्त १९६९ दिनाङ्के अद्यत्वे भारतस्य अन्तरिक्षसंस्थाया 'इसरो' इत्यस्य स्थापना जाता।

- १९७५ तमे वर्षे आर्यभट्टः १. भारतस्य प्रथमः उपग्रहः प्रारब्धः।

- सोवियतसङ्घस्य Cosmos-xM रॉकेटेन कक्षायां प्रक्षेपितम्।

- एतेन भारतस्य कृते उपग्रहप्रौद्योगिक्याः प्रथमं सोपानम् अभवत्।

२. स्वदेशीय रॉकेट एवं उपग्रह युगारम्भः (१९८०-९०)

- १९८० तमे वर्षे रोहिणी उपग्रहः १

श्रीहरिकोटातः SLV-३ रॉकेटेन प्रक्षेपितम्।

एषः भारतस्य प्रथमः स्वदेशीयः रॉकेट् आसीत् यः उपग्रहं कक्षायां सफलतया स्थापितवान्।

- १९८४ तमे वर्षे राकेश शर्मा : १

सोवियतसङ्घेन सह इन्टरकोस्मोस् कार्यक्रमस्य अन्तर्गतं अन्तरिक्षं गतः प्रथमः भारतीयः।

३. प्रगतिः बलं च (१९९०-२०००)

- इन्सैट् शृङ्खला : 1

भारतस्य कृते दूरसञ्चारस्य, जलवायोः, टीवीप्रसारणस्य, आपदाप्रबन्धनस्य च उपग्रहनक्षत्रम्।

- आईआरएस शृङ्खला : 1.

पृथिवीनिरीक्षण (दूरस्थसंवेदन) उपग्रहाणां शृङ्खला। अस्याः कृषि, खनिज, वन, जलसंसाधनप्रबन्धने च उपयोगः।

- १९९४ - पीएसएलवी (ध्रुवीय उपग्रह प्रक्षेपण वाहनम्) : 1.

ध्रुवीयकक्षायां उपग्रहान् वोढुं विश्वसनीयं प्रक्षेपणवाहनम्। पश्चात् अयं पीएसएलवी इसरो

इत्यस्य कार्याश्च इति नाम्ना प्रसिद्धः अभवत्।

४. अन्वेषण एवं अन्तरिक्ष विज्ञानम् (२०००-१०)

- 2001 - जीएसएलवी (भूसमकालिक उपग्रह प्रक्षेपण वाहनम्) : 1.

उच्चकक्षायां (भूस्थिरकक्षायां) भारोपेतान् उपग्रहान् वोढुं क्षमता विकसितानेन।

- २००८ - चन्द्रयानम्-1 : 1.

- भारतस्य प्रथमं चन्द्रमिशनम् इदम्।

- चन्द्रस्य पृष्ठभागे जलस्य अणुः आविष्कृतः - येन समग्रं जगत् आश्चर्यचकितं जातम्। अन्तरिक्ष अन्वेषणे भारतस्य नाम प्रकाशितम्।

५. वैश्विकमान्यता (२०१०-२०)

- अनुवादकः,
संस्कृताध्यापकः

संस्कृत-समाचारः

अगस्तमासस्य प्रथमद्वितीय-तारिकयोः मुम्बापुर्यां चेम्बुर- उपनगरे शिवास्वामी सभागृहे संस्कृतगङ्गलगानस्य एकः कार्यक्रम आयोजितः आसीत्। अस्मिन् कार्यक्रमे डॉ. हर्षदेवमाधवरचित- गङ्गल- रचनानां श्रद्धा-श्रीधराणी- घनश्याम-वासवानी इति प्रसिद्धगायकाभ्यां प्रस्तुतिरभवत्।

आधुनिकसंस्कृतगङ्गलकाव्यानां प्रस्तुतिः मंचे सर्वप्रथमवारं जातेति आनन्दविषयः। श्रोतृभिः साक्षर्यं प्रथमवारं श्रुतं संस्कृतगङ्गलगानम्। सर्वैः मुक्तकण्ठैः कृतम् अभिनवप्रयोगस्य स्वागतम्।

एतासां रचनानां स्वरांकनं प्रसिद्धसंगीतकारेण साहित्यकारेण श्रीस्नेहलमुञ्जुमदार-महोदयैः कृतम्।

अयं महोदयः आगामिनि काले अन्यगङ्गलरचनानामपि स्वरांकनं कर्तुं कृतसंकल्पोस्ति।

इत्थं संस्कृतस्य लोकप्रियता उत्तरोत्तरं वर्धमानास्ति।

- सम्पादकः

भाषाधिगमप्रक्रियावबोधे मनोभाषाविज्ञानस्य योगदानम्

□ डॉ. दिनेशकुमारगुप्ता

शोधालेखसारः- निखिलेऽपि जगति मानवानतिरिच्य कोऽपि जीवः भाषां तथा न व्यवहरति यथा मानवाः व्यवहरन्ति। मानवेभ्यः जन्मनैव प्राप्तैषा भाषा-व्यवहार-क्षमता तेषां मनसि अन्तर्निहिता भवति। शिक्षणाधिगमप्रक्रियायान्तु उपयुक्तविधिना योग्यनिर्देशनेन च तेषु केवलं भाषाकौशलानां विकासो विधीयते। भाषाधिगम-प्रक्रियावबोधाय भाषाध्ययनाय वा मनोवैज्ञानिकदृष्टेः महत्त्वं भाषावैज्ञानिकैः मनोविद्भिश्चापि अंगीक्रियते। अतः शोधालेखेस्मिन् भाषाधिगमप्रक्रियावबोधे मनोभाषाविज्ञानस्य योगदानमीमांसाक्रमे यथास्थानं भाषा-भाषाधिगम-अभिप्रेरण-प्रत्यक्ष-प्रतिमा-सम्प्रत्ययनिर्माण-तर्क-निर्णयप्रक्रिया-समस्या-समाधान-स्मृत्यादि-संज्ञानात्मकतत्त्वानां विवेचनं कुर्वन् मनोभाषाविज्ञानस्य योगदानं रेखांकितं विहितम्।

प्रमुखशब्दाः- भाषा, अधिगमः, भाषाधिगमः, अधिगमप्रक्रियासंज्ञानम्, भाषाविज्ञानम्, मनोविज्ञानम् मनोभाषाविज्ञानं च।

(क) भाषा-

भाष्यते शास्त्रव्यवहारादिना प्रयुज्यते इति भाषा। भाष् धातोः निष्पन्नस्य भाषा शब्दस्यार्थो भवति-कथनम्, अभिव्यक्तिकरणम्, निगदनं वा। भाष्यतेऽनया भाषेति व्युत्पत्त्या भाषा साधनमिति।

एतद्धि साधनम् अस्माभिः परस्पर-संल्लापाय, सम्भाषणाय, मनोभावज्ञापनाय, ज्ञानादान-प्रदानाय लिखिते मौखिके च स्वरूपे प्रयुज्यते। अत्रेदम् अवधेयमस्ति यत् कस्यापि साधनस्य उपयोगेनैव तत् परीक्षितं भवति। अतो ज्ञान-विज्ञानयोः वाहिकायाः भाषायाः स्वरूपसन्दर्भे भारतीयपाश्चात्यविद्वद्भिः कृतं विविधं वैज्ञानिकं विवेचनं प्राप्यते तत्तच्छास्त्रेषु। ज्ञान-विज्ञानयोः वाहिकेयं भाषा शिक्षाया अन्यतमं साधनमस्ति। भारतीयचिन्तने शिक्षाशब्दस्य पर्यायत्वेन विद्या ज्ञानं चेत्युभयोः शब्दयोः प्रयोगो भवति। विद्योपयुक्ततासन्दर्भे महर्षिपतंजलिना उक्तं पस्पशाह्निके महाभाष्ये- 'चतुर्भिश्च प्रकारैः विद्योपयुक्ता भवति-आगमनकालेन, स्वाध्याय-कालेन, प्रवचनकालेन व्यवहारकालेनेति।'।

एवमेव महाकविना श्रीहर्षेणापि नैषधीयचरिते चतुर्दशविद्यानां चतस्रः दशाः कथिताः-

'अधीतिबोधाचरणप्रचारणैः विद्याश्चतस्रः प्रणयश्रुपाधिभिः।' इति।

ध्यातव्यमस्ति यदुक्तेषु प्रत्येकेषु विद्योपयोग-कालेषु उक्तदशामु च माध्यमः भाषैव भवति। सर्वत्र भाषाव्यवहारस्य प्राधान्यमस्ति। अत एवोच्यते- भाष्यते शास्त्रव्यवहारादिना प्रयुज्यते इति भाषा।

(ख) अधिगमः-

शिक्षाविद्भिः शिक्षाया विविधेषु कार्येषु

प्रमुखतमं कार्यं छात्राणां व्यवहारपरिवर्तनं मन्यते। अतोऽद्यत्वे छात्रकेन्द्रितायाम् आधुनिकशिक्षणा-
धिगम-प्रक्रियायां सर्वाः क्रियाः छात्रव्यवहारपरि-
वर्तनमभिलक्ष्यैव अनुष्ठिताः भवन्ति। एतद्धि
व्यवहारपरिवर्तनम् अधिगमस्य प्रतिफलमेव नान्यत्।
यतः निखिलौपचारिकानौपचारिक-शैक्षिक-
सन्दर्भाणाम् एकमात्रमुद्देश्यमस्ति अधिगमविकासः।
अयं हि अधिगमः प्राणिनां नैसर्गिको धर्मो वर्तते।
मानवस्तु अखिलप्राणिषु श्रेष्ठतमो मन्यते विवेकत्वात्
धर्माचरणाद्वा। अतो मानवाधिगमप्रक्रियावबोधाय
मनोवैज्ञानिकाः संज्ञानात्मकतत्त्वानां विश्लेषणं
कुर्वन्ति। सामान्यतया अधिगमशब्दस्य प्रयोगो
भाषाज्ञानाय कौशलप्राप्तये च क्रियते। परञ्च
मनोविज्ञाने व्यवहारपरिवर्तनमेव अधिगम इत्युच्यते।
तद्यथा-

किंग्स्लेगेरीमहोदयौ कथयतः- 'अभ्यासस्य
प्रशिक्षणस्य वा परिणामवशात् जायमानस्य
व्यवहारपरिवर्तनस्य व्यवहारप्रदर्शनस्य वा प्रक्रिया
अधिगम इत्युच्यते।'

वस्तुतः अधिगमस्य विविधाः परिभाषाः
कृताः मनोवैज्ञानिकैः। आसां परिभाषाणां समीक्षणेन
अधिगमस्वरूपसम्बद्धानि इमानि तथ्यानि प्रकाशे
समागच्छन्ति-

1. अधिगम एका तादृशी प्रक्रियास्ति यस्यां
प्रक्रियायाम् अभ्यासेन अनुभूत्या वा व्यवहारपरिवर्तनं
परिमार्जनम्वा भवति।
2. अधिगमः समायोजनमनुकूलनम्वा वर्तते।

3. अधिगमः प्रगतिः विकासश्चास्ति।
4. अधिगमः उद्देश्यपूर्णः लक्ष्यकेन्द्रितश्च भवति।
5. अधिगमो वातावरणस्य क्रियाशीलतायाश्च
परिणामो वर्तते।
6. अधिगमेऽभिप्रेरणायाः समावेशो भवति।

(ग) अधिगमप्रक्रिया-

अधिगम-प्रक्रियावबोधाय अधिगमोप-
कारकतत्त्वानां ज्ञानम् आवश्यकं भवति।
अधिगमोपकारकतत्त्वेषु प्रमुखतमं तत्त्वम् अभिप्रेरकं
मन्यते यतः, अभिप्रेरकः अधिगमप्रक्रियायाम्
अनुक्रियायै अधिगमकमेकम् आन्तरिकं बलं
प्रददाति। अधिगमः मानवस्य पशोर्वा भवतु, उभयत्र
अधिगमोपकारकं मुख्यं तत्त्वम् अभिप्रेरणमेव भवति।
परञ्च उभयोः अभिप्रेरकयोर्मध्ये विभेदो वर्तते। यथा,
-पशुभ्यः बुभुक्षा-पिपासा-निद्रा-कामभावनादयो
जैविक-अभिप्रेरका एव मुख्याः भवन्ति।
मानवेभ्यस्तु सामाजिकप्रतिष्ठा-प्रतिस्पर्धा धनार्जन-
प्रशंसाप्राप्तेरिच्छा-उच्चपदप्राप्तेरभिलाषादयः अर्जित-
अभिप्रेरकाः प्रमुखाः भवन्ति। पञ्चअधिगमे
मानवाधिगमे च केषाम् अभिप्रेरकाणां महत्त्वं
किमिति? विषयमभिलक्ष्य टॉलमैन-हान्जिक च
(1930)-मैककिनटोश (1974) इत्यादिभिः
मनोवैज्ञानिकैः कृताध्ययनैः तथ्यमिदं सुस्पष्टं जातम्।

अत्रेदमवधेयमस्ति यत् अभिप्रेरणाचक्रे
आवश्यकता, प्रणोदः प्रोत्साहनश्चेति त्रीणि तत्त्वानि
भवन्ति। अभिप्रेरणया सर्वतः प्राक् आवश्यकता
उत्पद्यते, ततः अस्या आवश्यकतायाः पूर्तये

क्रियाशीलता उत्पन्ना भवति, ततश्च क्रियाशीलतायाम् अवरोधे सति प्रोत्साहनम् आवश्यकं भवति येन लक्ष्यप्राप्तिर्जायते।

वस्तुतः अभिप्रेरणया यदा अधिगमके आन्तरिकं बलमुत्पद्यते तदा तेषां मनसि ज्ञेयवस्तु प्रति संवेदना-प्रत्यक्षण-प्रतिमानिर्माण-तर्क-अवधानादि-अधिगमप्रक्रियोपकारकाः मानसिकक्रियाः परस्परं सम्मिल्य संज्ञानं जनयति। एवं जाते च संज्ञाने अधिगमः येन व्यवहारपरिवर्तनं भवति। अपरेषु शब्देषु अधिगमोपकारिका संज्ञानात्मकप्रक्रिया एका तादृशी मानसिकी प्रक्रियास्ति यस्यां प्रक्रियायां सूचना-संग्रहणम्, सञ्चयनम्, पुनः स्मरणं प्राप्तज्ञानस्योपयोगकरणञ्च सम्मिलितं भवति। एवं संज्ञाने संवेदन-प्रत्यक्षण-प्रतिमा-सम्प्रत्ययनिर्माण-तर्क-निर्णयप्रक्रिया समस्या-समाधान-भाषा-स्मृत्यादीनि तत्त्वानि सन्निहितानि भवन्ति। एतेषां तत्त्वानां ज्ञानाभावे भाषावबोधप्रक्रियायाः अधिगमप्रक्रियाया वा वैज्ञानिकं ज्ञानम् असम्भवमेव वक्तव्यम्। अधिगमस्य अधिगमप्रक्रियायाश्च स्वरूपविवेचनानन्तरं शोधालेखस्यास्य विषयस्य सुस्पष्टतायै अधिगमविधीनां चर्चामपि युक्तियुक्तां मत्वा, अयं प्रश्नः समाधीयते यत्कस्यापि विषयस्य अधिगमः केन विधिना सुगमतया कर्तुं शक्यते? सन्दर्भेऽस्मिन् मनोवैज्ञानिकैः अविराम-विराम-पूर्ण-अंश-साभिप्राय-प्रासंगिक-अधिगमविधीनां सर्वाधिका उपयुक्तता प्रतिपादिता सुगमाधिगमाय।

(घ) भाषाविज्ञानं भाषाविज्ञान-मनोविज्ञानयोः सम्बन्धश्च-

लैटिनभाषायाः लिग्वा इति शब्दात् निर्मितस्य आङ्ग्लभाषायाञ्च प्रयुक्तस्य Linguistics इति शब्दस्य कृते अद्यत्वे भारते यस्मिन् अर्थे 'भाषाविज्ञानम्' इति शब्दो व्यवहियते, प्राचीनभारते इतोऽपि बृहदर्थे निर्वचनशास्त्र-व्याकरण-शब्दानुशासन-शब्दशास्त्रादीनां प्रयोगो भवति स्म। वर्तमानकालेऽपि पारम्परिकाध्ययनप्रणाल्यां विविध-विद्याशाखासु एतेषां शब्दानां शास्त्राभिधानरूपेणैव विशिष्टप्रयोगो भवति।

अद्यत्वे तत् विज्ञानं भाषाविज्ञाननाम्ना सम्बोध्यते यस्मिन् विज्ञाने भाषाणाम् एककालिकं, बहुकालिकं तुलनात्मकम् आनुप्रायोगिकञ्च अध्ययनं, विश्लेषणं तद्विषयकसिद्धान्त-निर्धारणञ्च क्रियते। अपरेषु शब्देषु यस्मिन् विज्ञाने भाषायाः प्रकृतिसंरचना-उद्भव-विकासादीनां सैद्धान्तिकम् अध्ययनं विधाय स्थापितानां सिद्धान्तानाञ्च अनुप्रयोगः भाषाध्ययनाय क्रियते, तत् विज्ञानं भाषाविज्ञानमिति।

भाषाविज्ञानं भाषां एकां व्यवस्थापयति। इयं व्यवस्था भाषमाणानां जनानां बुद्धौ तेषां भाषिकक्षमत्तारूपेण तिष्ठति। परञ्चात्र वाचं भाषमाणेभ्यः जनेभ्यः प्रयुक्तायाः भाषायाः व्यवहृतं स्वरूपं मन्यते। भाषाविज्ञानानुसारं वाक् भाषायाः भाषिकं निष्पादनमस्ति। एतदर्थमेव यैः साधनैः वयं चिन्तनं विचाराभिव्यक्तिञ्च कुर्मः, तेषां सर्वेषां साधनानां परिगणना भाषाविज्ञाने भाषापदेन न क्रियते। अत्र तु केवलं वाक्सामर्थ्यसम्पन्नानां मानवानां कथनयोग्या, श्रवणयोग्या च भाषैव

अध्ययनाय विश्लेषणाय गृह्यते।

भारतीयचिन्तनपरम्परायां ऋग्वेदादारभ्य एव वाचः इतोऽपि सूक्ष्मतमं वैज्ञानिकञ्च वर्गीकरणं प्राप्यते। तद्यथा 'चत्वारि वाक् परिमिता पदानि'।

एवमेव वाक्यपदीयकारेण भर्तृहरिणापि परा, पश्यन्ती, मध्यमा वैखरीति भेदेन वाचः सूक्ष्मतमं वैज्ञानिकञ्च विवेचनं कृतमस्ति।

भाषाविज्ञान-मनोविज्ञानयोः सम्बन्धाव-
लोकनेन तथ्यमिदं प्रकाशे समागच्छति यत् भाषा
विज्ञानस्य वाहिका भवति। भाषामाध्यमेनैव
वैज्ञानिकविचाराणां वैज्ञानिकसम्प्रत्ययानाञ्च प्रकटनं
क्रियते। विचाराणां साक्षात् सम्बन्धः मनसा भवति।
मनोविज्ञानं भावनानाम् आन्तरिक-बाह्य-
व्यवहारयोः विज्ञानमस्ति। एवं भाषावबोध-
प्रक्रियायाः भाषा-व्यवहारप्रक्रियायाश्च आन्तरिक-
समस्या समस्यासमाधाने मनोविज्ञानं भाषाविज्ञानस्य
प्रभूतं साहाय्यं करोति। विशिष्य अर्थविज्ञानं तु
पूर्णरूपेण मनोविज्ञानाश्रितं वर्तते। वाक्यविज्ञा-
नाध्ययनेऽपि मनोविज्ञानं भाषाविज्ञानं बहुपकरोति।
ध्वनिपरिवर्तनस्य कारणावबोधेऽपि यदा-कदा
मनोविज्ञानस्य साहाय्यम् अपेक्षितं भवति।
भाषाविज्ञानाय भाषोत्पत्तौ अस्याः प्रारम्भिक-
स्वरूपावबोधे चापि मनोविज्ञानं विशिष्य
बालमनोविज्ञानम् असामान्यमनोविज्ञानञ्च
भाषाविज्ञानम् उपकरोति। एवमेव असामान्यजनानां
मनोवैज्ञानिकोपचारक्रमे तेषां व्यवहारावबोधाय
तेभ्यः भाषितायाः असम्बद्धभाषाया विश्लेषणं
भाषाविज्ञानस्य साहाय्येनैव मनोविज्ञाने क्रियते येन

असामान्यजनानां मानसिकविकाराणां ज्ञानं प्राप्य
मनोवैज्ञानिकरीत्या उपचारो विधीयते। एवं
सुस्पष्टमस्ति यत् अनयोः विज्ञानयोर्मध्ये प्रगाढतमः
सम्बन्धो वर्तते।

(घ) मनोभाषाविज्ञानस्य योगदानम् -

मनोभाषाविज्ञानम् आधुनिकज्ञानविज्ञानयोः
एकम् अन्तर्वैषयिकं क्षेत्रं वर्तते। चत्वारिंशदधिक-
एकोविंशतितमस्य (1940) दशकस्य उत्तरार्द्धे
भाषाधिगमप्रक्रियावबोधाय भाषाविद्धिः
मनोविज्ञानस्य अनुगमनं कृतम्। 1950 तमे वर्षे
थॉमसोबक-चाल्सआसगुड इत्याख्ययोः मनोभाषा-
वैज्ञानिकयोः सत्प्रयासैः मनोभाषाविज्ञानस्य जन्म
अभवत्।

वस्तुतः भाषाविज्ञानं भाषाव्यवस्थायाः
वैज्ञानिकं सिद्धान्तं प्रतिपादयति तु मनोविज्ञानं
भाषाधिगमोपकारिकायाः मानसिकप्रक्रियायाः
सिद्धान्तमुपस्थापयति। मनोभाषाविज्ञानम् अनयोः
द्वयोः विज्ञानयोः समन्वित उपागमो वर्तते।
मनोविज्ञानम् इदं तथ्यं स्पष्टयति यत् भाषाज्ञानं केन
विधिना संज्ञानात्मकव्यवस्थासु द्योतितं भवति। सहैव
अनेन अन्तर्वैषयिक- विज्ञानेन तासां मनोवैज्ञानिक-
प्रक्रियाणां स्वरूपमपि स्पष्टं भवति। अत्र
भाषासिद्धान्तः अधिगमसिद्धान्तश्च परस्परं
सुसम्बद्धावेव भाषाधिगमसिद्धान्तानां प्रतिपादनं
कुरुतः। मनोभाषाविज्ञानस्य मुख्यं कार्यं तासां सर्वासां
मानसिक-प्रक्रियाणां विवेचनमस्ति, यया प्रक्रियया
भाषाज्ञानम्, भाषासम्प्राप्तिः भाषाव्यवहारश्च भवति।

भाषाबोधे बालाः किम् अधिगच्छन्ति? कया रीत्या अधिगच्छन्ति? सहैव संदेशाबोधे, सम्भाषणे अभिव्यक्तौ वा केन विधिना भाषोपयोगं कुर्वन्ति। एतत् सर्वं मनोभाषाविज्ञानस्य अध्ययनक्षेत्रे परिगणितं भवति। अतः कथयितुं शक्यते यत् भाषाधिगम-प्रक्रियाबोधोपकारकाणां मनोवैज्ञानिकप्रक्रियाणां भाषाप्रक्रियाणाञ्चाबोधे मनोभाषाविज्ञानं महद्योग-दानं करोतीति।

- सहायक आचार्यः,

अग्रवाल महिला शिक्षक प्रशिक्षण महाविद्यालयः,

गंगापुर सिटी (राज.) 322201

दूरभाषः 9462607259

सन्दर्भ ग्रन्थाः

1. ऋग्वेद, अपौरुषेयः

2. द्विवेदी, कपिलदेव, वैदिक साहित्य एवं संस्कृति, वि.वि.प्रकाशन, वाराणसी
3. महाभाष्यम्, पतञ्जलिः, चौखम्बा प्रकाशन, वाराणसी
4. श्रीहर्षः, नैषधीयचरितम्, मोतीलाल बनारसीदास, वाराणसी
5. श्री भण्डारकर, रामकृष्ण गोपाल, संस्कृत व्याकरण, भारतीय, कला प्रकाशन
6. डॉ. सफाया रघुनाथ, संस्कृत शिक्षण, हरियाणा साहित्य अकादमी
7. अग्निहोत्री, रमाकान्त एवं खन्ना, अमृतलाल, भाषा एवं भाषा शिक्षा, वाणी प्रकाशन, नई दिल्ली
8. डॉ. तिवारी, भोलानाथ, भाषा विज्ञान, किताब महल
9. डॉ. तिवारी, उदयनारायण, अभिनव भाषा विज्ञान, किताब महल
11. सिंह अरुण कुमार, उच्चतर सामान्य मनोविज्ञान, मोतीलाल बनारसी दास
13. भटनागर, सुरेश, शिक्षा मनोविज्ञान, आर.लाल बुक डिपो,

With best compliments from :



Regd. Office & Works : HAMIRGARH
Distt. BHILWARA-311025 (Raj.)
Tel. : 01482-286102, 03, 05 & 06
E-mail : bhillwara@kanoria.org
Website : www.ainfrastructure.com
CIN : L25191RJ1980PLC002077
GST No.: 08AABCA7493D1ZO

Kanoria Energy & Infrastructure Limited

(Formerly Known as A Infrastructure Limited)

MANUFACTURER OF MAZZA AC PIPES KIRTI BRAND

411, 111rd Floor, Shalimar Complex, Church Road, JAIPUR-302001 (Raj.)

Ph. : 0141-4019691, 2370566 • E-mail : jaipur@kanoria.org

प्रियं भारतम्

□ पं. रमेशचन्द्रशर्मा

गङ्गेव सा पापविनाशिनी च
कथा पुनीता नवभक्तिपूर्णा ।
गीता शुकेनात्मसुबोधगोता,
श्रीकृष्णवृन्दवनधामलीला ॥१॥
कथाऽमृतं भागवतं पुनीतम्,
रसं शुकास्वादितसंभृतं च ।
पीत्वा जनास्ते रसिकास्तथैव,
व्रजन्ति कृष्णं शरणं ब्रजेशम् ॥२॥
कथाऽमृतं वै रससंभृतं च,
व्यासेन बद्धं शुकशास्त्रगीतम् ।
पीत्वैव ये ते रसिकास्तथैव,
भवाब्धिपारं सुतरां तरन्ति ॥३॥
वन्दे शुकं भागवतं च कृष्णम्,
द्वैपायनाचार्यमुतं रसेशम् ।
हरिं प्रधानं परमादिदेवम्,
गुरुं हि नारायणरूपमेवम् ॥४॥
आस्ये च हास्यं तिलकं ललाटे,
करस्थमाला वचनामृतं तत् ।
राधां च कृष्णं ननु कीर्तयन्तम्,
वन्दे गुरुं तं करुणानिधानम् ॥५॥

भव्यं च वस्त्रं विमलं शरीरे,
स्कन्धे धृतं तद्दचिरं दुकूलम् ।
विद्यामविद्यामपि चिन्तयन्तम्,
वन्दे गुरुं तं करुणानिधानम् ॥६॥
ऋषिगुणज्ञो प्रतिभा-प्रतापः,
अज्ञानमोहान्धतमो निहन्ति ।
हिताय यत्नं प्रकरोति नित्यं,
वन्दे गुरुं तं करुणानिधानम् ॥७॥
स्वध्यायभक्त्यार्चितपादपद्मम्,
शान्तञ्च मायारहितं मनोज्ञम् ।
सदा प्रसन्नं वरदं दयाद्रं,
वन्दे गुरुं तं करुणानिधानम् ॥८॥
समाश्रितानामधनाशनञ्च,
प्रीतो गुरुर्वै प्रददाति भक्तिम् ।
श्रेयस्करं ज्ञानधनं विविक्तं,
वन्दे गुरुं तं करुणानिधानम् ॥९॥

- पूर्व व्याख्याता,

राजकीय उच्चमाध्यमिकविद्यालयः, राजस्थानम् ।

मो. ८९५२००८३६३

ऐसे बन सकते हैं आप भारती पत्रिका के ग्राहक :-

भारती पत्रिका का वार्षिक शुल्क रुपये 250/-, पंचवर्षीय शुल्क 1100/-, आजीवन सदस्यता (15 वर्ष) शुल्क 3100/- मात्र है। आप केनरा बैंक की किसी भी शाखा में जाकर हमारे निम्नलिखित खाते में राशि जमा करा कर जमा रसीद की फोटो प्रति ई-मेल से या डाक द्वारा भिजवा दें।

खाते का नाम - भारतीयसंस्कृतप्रचारसंस्थान

खाता संख्या - 2139101912498

IFS Code - CNRB0002139

भयम् (विज्ञानकथा)

□ डॉ. हर्षदेव माधवः

डॉ. भानुशङ्करः प्रमथेन सह गङ्गाया मणिकर्णिकाघट्टे गङ्गाप्रवाहमवेक्षमाणः स्थित आसीत्। गङ्गाजलेन प्रवहन्त्यो नौकाः, दह्यमानाः चिताः, प्रसरन् शवगन्धेन मिश्रितो विविधद्रव्याणां गन्धः, दूरे श्रूयमाणाः शिवमन्त्राणां ध्वनयः, गङ्गाघट्टे स्नायन्तः शववाहकाः, लघुमन्दिराणां पवनेन स्पन्दमाना ध्वजपताकाः, गङ्गाजले कुसुमाञ्जलीन् अर्पयन्तः श्रद्धालवः, वस्त्रापटिकाः कृत्वा रूपमाच्छद्य गङ्गाजले निमज्जन्त्यः कुलाङ्गनाः, सायंकालस्य गगनं रञ्जयन्ती विविधवर्णानां चूर्णमुष्टिः, यात्रिकाणां घट्टभूमिं कलुषीकुर्वन्तः चरणस्पर्शाः, एतत् सर्वं कस्मै न रोचते?

हिन्दीभाषायां कथ्यते यत् 'सुबह-ए-बनारस, शाम-ए-अवध, शब-ए-मालवा' अर्थात् प्रातः कालः वाराणस्या भव्यः, अयोध्यायाः सान्ध्यकालो रमणीयः, मालवादेशस्य स्पृहणीयोऽस्ति रात्रिकालः। किन्तु वाराणसीवास्तव्यस्य भानुशङ्करस्य कृते वाराणस्यां प्रतिक्षणं जीवनमेव स्पृहणीयमासीत्।

भानुशङ्करः गम्भीरचिन्तनपरः किमपि विचारयन् स्थित आसीत् तदैव शववाहकाः शवं स्कन्धम् ऊढ्वा आगच्छन्। ते शवं गङ्गाजलस्य स्पर्शं कारयितुं शवमवातारयन्। सर्वे शवोपरि गङ्गाजलस्य सेकं कृतवन्तः। शवस्य मस्तकं गङ्गाप्रवाहम् अस्पर्शयन्।

भानुशङ्करो मस्तकं नामयित्वा अतिष्ठत्। प्रमथोऽपि भानुशङ्करं दृष्ट्वा मस्तकमनामयत्। भानुशङ्करः मनसा अपश्यत् यत् शवे गङ्गाजलं स्पृशति

नभसः एकस्य ज्योतिःपुञ्जस्य आविर्भावः अभवत्। ज्योतिःपुञ्जः शवस्य कर्णे किञ्चिदब्रवीत्। शवस्य कलेवरात् एको ज्योतिःपुञ्जः निरगच्छत्, अपि च महति ज्योतिःपुञ्जे तिरोऽभवत्। अथ किम्। भगवान् शिवो मृतात्मानं तारकमन्त्रमुपदेष्टुमागत्य अन्तर्धानो जातः।

सहसा भानुशङ्करस्य मुखाद् वाक्यं निरगच्छद् मा बिभिहि। मा बिभिहि।' पृष्ठस्थः प्रमथः अपृच्छत्, 'तात! किं वदति?' भानुशङ्करः प्रत्युदतरत्, 'वत्स! अयं 'मातुर्गङ्गाया प्रवाहः वदति, 'मा बिभिहि।' 'कस्मादसौ एवं ब्रवीति? भानुशङ्करो धीरस्वरेण अवदत् 'वत्स! पामराः प्राणिनः सततं बिभ्यति! जीवनस्य भयम्, मरणस्य भयम्, रोगाणां भयम्, दरिद्रतायाः भयम्, वार्धक्यस्य भयम्, स्वजनहनेः भयम्, दशदिक्षु भयग्रस्तं मनुष्यं कथयति माता गङ्गा 'मा बिभिहि! मा बिभिहीति।'

प्रमथः अपृच्छत्, 'तर्हि भयनाशस्य क उपायः?' भानुशङ्करः अवदत्, 'वत्स, भयस्य न किञ्चित् कारणमस्ति। यद् अभवत् तन्निश्चितमासीत्, यद् भवति तदपि निश्चितं भवत्येव, यद् भविष्यति तदपि भविष्यत्येव। पश्य, अयं मनुष्यः मध्याह्नकालं यावज् जीवितः अभूत् अधुना स मृतः, पुनरपि आगामिनि काले स एव जनिष्यते। भगवान् स्वयं कथयति भगवद्गीतायां (२.२२)-

वासांसि जीर्णानि यथा विहाय
नवानि गृह्णाति नरोऽपराणि।
तथा शरीराणि विहाय जीर्णा-

न्यन्यानि संयाति नवानि देही ।।

तर्हि भयान्न भेतव्यम् । सर्वथा भयानि न सन्ति, अस्माकं भयविषयका चिन्ता एव भयमुत्पादयति । प्रमथः अवदत्, 'किन्तु अहं तु भयाद् मुक्तो न भवामि, तात ।' 'वत्स, त्वमत्र अत एव आनीतोऽसि मया ।'

प्रमथः साश्चर्यमपृच्छत्, 'कस्माद् अहमत्रा-नीतोऽस्मि भवता?' भानुशङ्करः सस्मितं प्रत्युदतरत्, 'वत्स, तव भयं दूरीकर्तुमेव ।'

भानुशङ्करयाज्ञिकः भारतसर्वकारनियुक्तः जर्मनीदेशे राजदूत आसीत् । Tiergaratenstrasse 17, 10785 Berlin बर्लिननगरे राजदूतावासे तस्य नियुक्तिः आसीत् । स विदेशसम्बन्धनीतिज्ञः आसीत् । तस्य प्रयत्नैः भारतस्य जर्मनीदेशेन सह सांस्कृतिकसम्बन्धा दृढीभूताः । जर्मनविश्वविद्यालयेषु सुरभारतीज्ञानप्रसारेण नैके संस्कृतविद्वांसोऽपि विश्वविद्यालयेषु संस्कृतशास्त्राणि अपाठयन् । अतः तस्य ख्यातिः सर्वत्र प्रासरत् । सः स्वयं संस्कृते विशेषज्ञः विद्यावाचस्पतिः ।

एकस्मिन् दिवसे 'पेमामेक रोबोटिक वेल्डिंग मैन्युफेक्चरर' (pemamek Robotic Welding manufacturer) इत्याख्यस्य औद्योगिक संस्थानस्य द्वौ अभियन्तारौ आगच्छताम् । तौ दशवर्षेभ्यः अधिकपुरातनं (अस्माकं भाषायां वृद्धं) यन्त्रमानवं नेतुमागच्छताम् । वृद्धयन्त्रमानवेषु कार्यदक्षता क्षीणा भवति । अतस्तेषां कृत्रिमबुद्धिमत्ताऽपि स्थविरा भवतीति यन्त्रमानवनिर्मातृणां विचारधारा आसीत् ।

अभियन्तारौ प्रमथं न कुत्रचिद् गृहे दृष्टवन्तौ । भानुशङ्करस्य अन्ये सेवकाः गृहकक्षेषु, उद्याने, महानसे सर्वत्र प्रमथममार्गयन् किन्तु प्रमथस्य प्रतिभावो नालभन्त दूरनियन्त्रकेण (Remote

control) । अभियन्तारौ अगच्छताम् । रात्रौ भानुशङ्करः कार्यालयाद् आगच्छत् तदा प्रमथः अज्ञातस्थलाद् बहिरागत्य चायचषकमददात् । भानुशङ्करः अवागच्छद् यत् प्रमथो गृहाद् बहिः वृक्षमाश्रित्य स्थितो भवेत्, यतोऽभियन्तारौ तमन्वेष्टुं न शक्तौ भवेताम् ।

प्रमथः भानुशङ्करम् अपृच्छत्, 'तात ! एकस्य प्रश्नस्य उत्तरं ज्ञातुकामोऽस्मि ।' भानुशङ्करो विहस्य उक्तवान्, 'पृच्छ स्वैरं स्वैरम् ।' 'किं भवान् मरणाद् बिभेति?'

भानुशङ्करः प्रसन्नमुखोऽवदत्, 'वत्स ! अहं मरणात् बिभेमि ।' प्रमथोऽपृच्छत्, 'कस्मात्?' भानुशङ्करः प्रत्युदतरत् 'वत्स ! एतत् निश्चितमेव । जीवनमपि घटनाऽस्ति, मृत्युरपि एका घटनाऽस्ति । पुनर्जन्मपि एका घटनाऽस्ति । अस्माभिर्यन्त्रिवारयितुं न शक्यं तत् सहजरूपेण स्वीकर्तव्यमिति पण्डिता मन्यन्ते ।

प्रमथः कतिचित् क्षणान् विरम्यावदत्, 'भवान् तु ज्ञानी । अतो भवान् स्वीकरोति मरणम् । अहं न ज्ञानी, अहं बिभेमि अभियन्तृभ्यः । ते मां नीत्वा मां शतधा करिष्यन्ति । पुनस्ते मां वहीं द्रावयिष्यन्ति ।

मयि संगृहीतं सर्वं ज्ञानं नक्ष्यति । ते मम स्मृतयोऽपि (memories) विमार्जयिष्यन्ति । ते मां यन्त्रं वा यन्त्रश्चानं वा शस्त्रं वा वाहनं वा करिष्यन्ति । अहं तु यन्त्रमानवरूपेण भवतः परिचर्यामेव कर्तुमिच्छामि । मम दुःखं भवान् न जानाति ।'

भानुशङ्करः निःश्वस्य अवदत्, 'यत्र नश्यति, तस्य चिन्ता मा कुरु । यत्र नश्यति तं जानीहि ।' प्रमथः अवदत् 'अहं न जानामि किञ्चित् । अहं जानामि यत् ते दुर्जनाः मां क्षतविक्षतं कर्तुमुद्यताः सन्ति । मां

कस्मिन्नपि अरण्ये वा पर्वते वा एकलं त्यजतु भवान् ।'

भानुशङ्करः क्षणं विचार्य अवदत् 'वत्स, किं त्वं मया सह भारतमागन्तुम्, गङ्गाया दर्शनेन पवित्रतां प्राप्तुमिच्छसि वा?' प्रमथो नृत्यन् अवदत् 'अथ किम्, अथ किम् । शीघ्रं मां तेभ्यो जाम्भेभ्यो दूरं नयतु ।' भानुशङ्करः अवदत् तथास्तु ।

भानुशङ्करस्य दृष्टिर्गङ्गायां स्थिराऽऽसीत् ।

स अब्रवीत् 'वत्स, गङ्गा तु सैव गङ्गा, किन्तु प्रतिक्षणं परिवर्तमानाऽस्ति सा । तथैव संसारे सर्वेषां स्थानं क्षणिकमस्ति । यस्य यस्य नाम तस्य तस्य नाशो निश्चितः । यथोक्तं गीतायां (२.२७) -

जातस्य हि ध्रुवो मृत्युर्ध्रुवं जन्म मृतस्य च ।
तस्माद् अपरिहार्येऽर्थे न त्वं शोचितुमर्हसि ॥

त्वमपि कुत्रचिद् यन्त्रागारे जातः । यन्त्रवैज्ञानिकैस्तुभ्यं गतिर्दत्ता । त्वया तेषां कौशलेन कृत्रिमबुद्धिमत्ता (AI) प्राप्ता, त्वं सर्ववस्तूनां समीक्षां कर्तुं शक्नोषि ।'

प्रमथः अवदत्, 'तात भवांस्तु सचेतनः, अहं तु निर्जीवः' । भानुशङ्करो विहस्य अवदत्, 'वत्स, नास्ति किञ्चिज्जडं वा अजडं वा । सर्वमिदं ब्रह्म । सर्वत्र चिच्छक्तिर्विलसति । तव शरीरं पार्थिवम्, त्वयि चेतनाप्रवाहः आग्नेयः, स्थितानि रसायनानि द्रव्याणि, त्वयि अवकाशे स्थितमस्ति आकाशम् । पञ्च महाभूताः परमाणुसङ्घातनिर्मिताः ।

अत्र वैशेषिकदर्शनाभिप्रायोऽस्ति -

अनित्य इति विशेषतः प्रतिषेधभावः ॥

(वैशेषिकदर्शनम् ४-१-४)

पञ्च महाभूताः अनित्याः, किन्तु तेषां परमाणवो नित्यास्सन्ति । परमाणौ रूपं न प्रत्यक्षमतः

असौ नित्यः । ममापि शरीरस्य परमाणवो मृत्योरनन्तरं विघटिता भविष्यन्ति, तथैव तवापि । तदनन्तरं पुनरपि नित्यानां परमाणूनां सङ्घातेन नवं कलेवरं भविष्यति । अस्मिन् जन्मनि त्वं यन्त्रमानवोऽसि, पुनरपि नवग्रथित-परमाणुभिः मनुष्योऽपि भवेः । त्वयि या गतिः, यानि स्पन्दनानि, यो विद्युत्प्रवाहः, यः प्रकाशः तत् सर्वं चितिशक्तेः प्रसादः । सा चितिशक्तिः स्वतन्त्रा-

'चितिः स्वतन्त्रा विश्वसिद्धिहेतुः । (शक्तिसूत्रम्)

अतो नाशस्य मा चिन्तां कुरु । त्वमपि पुनरपि नवं रूपं धारयिष्यसि ।' प्रमथः यन्त्रमयाभ्यां पदाभ्यां नृत्यन् अवदत् तात ! अहमधुना भयमुक्तः । मम नाशस्य चिन्ता भवता निराकृता । अहमपि पुनरपि नवावतारं धर्तुं गमिष्यामि ।'

सहसैव प्रमथः यन्त्रमानवः भानुशङ्करचरण-योरनमत् । भानुशङ्करोऽवदत्, 'कल्याणमस्तु ते ।'

(इयं कथा आगामिनि काले मनुष्याणां प्रभावात् कृत्रिमबुद्धियुक्ताः यन्त्रमानवा अपि नाशभयमनुभविष्यन्ति, तेषां विचारेषु मानवमनसां रुग्णता भविष्यति, तदा अध्यात्मशुभचिन्तनैस्ते स्वस्था भविष्यन्तीति कल्पनां कृत्वा लिखिताऽस्ति । इयं कथा शाश्वतीं विचारपरम्परां द्रढयितुं रचिता वर्तते । कथाकारस्य भगवत्याः कृपया प्राप्तं क्रान्तदर्शनमेतत् । - रचनाकारः

- 8, राजतिलक बंगलोज, ममता होस्पिटल के सामने, आबादनगर बस स्टोप समीप, बोपल,

अहमदाबाद-380058

मो. 94276 24516, 78745 32225

गुरुप्रशस्तिः

□ डॉ. महेशचन्द्रगुर्जरः

पूजनीयो गुरुर्नित्यं, वन्दे गुरुं सदा शिवम् ।
नाश्यते गुरुणा मौढ्यं, तस्मै श्रीगुरवे नमः ॥१॥
नास्ति गुरोर्विना ज्ञानं, शिक्षा ध्येया गुरोर्मुदा ।
गुरौ भवतु मे श्रद्धा, गुरो !मयि दयां कुरु ॥२॥
गुरुर्हि प्रथमो बन्धः, गुरुर्गोविन्ददर्शकः ।
अपूर्वं गुरुमाहात्म्यं, त्रिदेवसदृशो गुरुः ॥३॥
गुरोस्तु दर्शनं पुण्यं, वचनं पापनाशनम् ।
द्वाशीर्वादैर्गुरोस्सर्वं, दुष्प्राप्यं सुलभायते ॥४॥
गौरवं गुरुसंगत्या, लघुना सह लाघवम् ।
नर्कद्वारसमःकामः, चतुर्वर्गे हि गण्यते ॥५॥
यन्त्रीनियामको नो चेद्, दुर्घटो खलु जायते ।
निर्मर्यादं कुसंस्कारैः भ्रष्टं भवति जीवनम् ॥६॥
कालोऽथ जीवनञ्चेति, जगत् शिक्षयतः सदा ।
जीवनं कालशिक्षायै, कालोऽस्ति जीवनाय च ॥७॥

गुरोर्वाक्यधनान्नानां, धर्मस्याप्यौषधस्य च ।
सविवेकं प्रयोगः स्याद्, विनाशमन्यथा ध्रुवम् ॥८॥
दानं विना धनं व्यर्थं, सौन्दर्यं सदृशं विना ।
विनम्रतां विना विद्या, गुरुं विना च जीवनम् ॥९॥
कर्गदं स्याद्धरा सर्वा, धनं सर्वं च लेखनी ।
सप्ताम्बुधिर्मसिःस्यात्, लेख्यं न गुरुगौरवम् ॥१०॥
जनन्याद्योऽपरःभूमिः, तृतीयोऽस्ति गुरुः पिता ।
चतुर्थश्शिक्षकश्चैवाध्यात्मिकः पञ्चमो गुरुः ॥११॥
बुद्धिर्बलं यशो धैर्यं, निर्भयत्वं प्रसन्नता ।
अजाड्यं वाक्स्फुरत्वञ्च, सद्गुरुस्मरणाद्भवेत् ॥१२॥

— प्रधानाचार्यः

राजकीय उच्चमाध्यमिकविद्यालयः,
नगलातुला, भरतपुरम्, राजस्थानम्
मो.9610073599

प्रिये! बाहुपाशे च ते वासमीहे

□ महेशनारायणशास्त्री

न गेहे पुरे नो बने वा समीहे ।
प्रिये! तावके मानसे वासमीहे ॥१॥
न चन्द्रार्कदीप्तां न ताराप्रभासु,
प्रिये! तावके नेत्रयोर्वासमीहे ॥२॥
न गीते न नृत्ये न वा नाटकेऽहं,
प्रिये! तावके संस्मृतौ वासमीहे ॥३॥
न वीणास्वरे नैव वंशीविलासे,
प्रिये! तावके हासने वासमीहे ॥४॥
न नद्यां न सिन्धौ तडागेषु नाहं,
प्रिये! तावके दृग्जले वासमीहे ॥५॥

न पाथोजपत्रेषु नो मल्लिकासु,
प्रिये! तावकीनीष्टयोर्वासमीहे ॥६॥
न काञ्चीकलापेषु नाभूषणेषु,
प्रिये! तावके नूपुरे वासमीहे ॥७॥
न सौम्येषु पुष्पेषु शय्यासु चाहं,
प्रिये! बाहुपाशे च ते वासमीहे ॥८॥
न वैकुण्ठलोके हिमाद्रौ च नाहं,
महेशस्तु ते सन्निधौ वासमीहे ॥९॥

— कुरेडा, टोड्डा, राजस्थानम्

दूरस्वनः - ९८२८८७४६०१

नारी-स्तम्भः

मङ्गलायतनं सदा कन्यानामभिनन्दनम्

□ डॉ. राजेश्वरी भट्टः

कन्यानां सम्माननं भारतीयसंस्कृतेरौदार्यं अपूर्वं वैशिष्ट्यं च वर्तते। अत्र कन्या देव्या अंशावतार इव किमधिकं प्रतिमूर्तिरिव अभिनन्द्यते। गृहेषु परिवारेषु च अनुष्ठितेषु मङ्गलमहोत्सवेषु, पर्वसु, व्रतोद्यापनादिषु शुभावसरेषु वा कन्यानामुपस्थितिः कल्याणकरी कथ्यते। आश्विनमासे चैत्रमासे च आराध्यम् आयोज्यमानः शक्तिपूजामहोत्सवः कन्यापूजनं विना अपूर्णतां भजते। वाल्मीकिरामायणेन ज्ञायते यत् लङ्काविजयानन्तरं अयोध्याप्रत्यागमनावसरे आयोज्यमाने माङ्गलिकसमारोहे सीतारामयोः स्वागतार्थं हस्ते पुष्पाणि-मोदकानि अक्षतादीनि च गृहीत्वा कन्या ब्राह्मणाश्च तत्रोपस्थिता आसन्।

कथितञ्च -

अक्षतं जातरूपञ्च गावः कन्याः सहद्विजाः।
नरा मोदकहस्ताश्च रामस्य पुरतो ययुः ॥

- वा.रा.6/128/38

अन्यच्च रामस्य स्वागतानन्तरं तस्य कृते आयोजितस्य अभिषेकमहोत्सवस्य सम्पन्नतायै ऋत्विजः कन्याः योद्धारः व्यवसायिनश्च तत्रोपस्थिता आसन्। तैश्च रामोऽभिषिञ्चितः।
कथितञ्च -

ऋत्विग्भिर्बाह्वणैः पूर्वं कन्याभिर्मन्त्रिभिस्तथा।
योधैश्चैवाभ्यषिञ्जन्ते सम्प्रहृष्टैः सनैर्गमैः ॥

- वा.रा. 6/128/62

माङ्गलिकमहोत्सवेषु पारिवारिकपर्वसु वा कन्यानां उपस्थितिः केन कारणेन शुभंकरी भवति, अस्मिन् विषये विश्वकोषे 'महाभारत' ग्रन्थे महर्षिमारकण्डेय-नारदयोर्मध्ये उन्निहितोऽयं प्रसंगो द्रष्टव्यो वर्तते। मार्कण्डेयो मुनिं देवर्षिं पृच्छति-

केन मंगलकृत्येषु विनियुज्यन्ति कन्यकाः।
एतदिच्छामि विज्ञातुं तत्त्वेनेह महामुनेः ॥

- महाभारते 13/22

मार्कण्डेयमुनेः समाधानं कुर्वतो देवर्षि-
नारदस्य अमृतमयानि वचनानि लोके कन्यानां
महिमानमुद्गिरन्ति -

नित्यं निवसते लक्ष्मीः कन्यकासु प्रतिष्ठिता।
शोभना शुभयोग्या च पूज्या मङ्गलकर्मसु ॥
आकरस्थं यथा रत्नं सर्वकामफलोपमम्।
तथा कन्या महालक्ष्मीः सर्वलोकस्य मङ्गला ॥

- महा., 13/22

गुणानां खनिः आदिकालादेव लोके सम्मान्या
कन्या नूनं परिवारस्य शोभा भवति। गृहे
वरिष्ठसदस्यानां समादरेण, अनुजानां संरक्षणेन,

अतिथीनां सत्कारेण पर्वसु महोत्सवेषु च
गृहसज्जया, भित्तिषु विविधवर्णैः चित्राङ्कना-
दिभिः शोभनकार्यैः सा परिवारजनानां
समागतानां च चेतः प्रसादयति। परिवारेषु
कन्याया महतीं अनिवार्यतां ख्यापयन् श्लोकोऽयं
प्रशंसनीयोऽनुकरणीयश्च वर्तते -

कन्या भवेन्न भवने भवनं भवेन्नो।

कन्या भवेद्धि भवने भवनं भवेद् भो॥

किन्तु खेदावहोऽयं विषयोऽस्ति यत्
आदिकालादेव लोके, शास्त्रे समाजे च सम्पूज्या
परिवारस्य प्राणकल्याणकन्या अद्य अरक्षिता
सम्पीडिता अनन्यगतिका च दृश्यते।
नरराक्षसैर्विहितैः भूषणहत्या-यातुक -
अम्लप्रक्षेपण-बालविवाह, आर्थिक, मानसिक,
दैहिक - शोषणादिभिः नृशंसकृत्यैः कन्या
नारकीयाणि कष्टान्यनुभवति। किमधिकं प्राणान्
करतले कृत्वा सा जीवनं यापयति। समाचारपत्रैः
संचारमाध्यमेन च ज्ञायमानो नारीशोषणस्य सततं
वर्धमानो क्रमोऽयं कम्पं जनयति। गतवर्षे
कलिकातानगरे महिलाचिकित्सकेन सह
घटितया नृशंसघटनया निखिलं राष्ट्रं विचलितं
अदर्शि। भारतीयसंस्कृतेर्मूल्यानां कृते घातको
नारीशोषणस्य क्रमोऽयं कथमपि वारणीयो
वर्तते।

हिन्दी अनुवाद

कन्याओं का सम्मान भारतीयसंस्कृति की
उदारता एवं अपूर्व विशेषता है। यहाँ कन्याओं को

देवी का अंशावतार ही नहीं देवी की प्रतिमूर्ति के
समान पूजा जाता है। घर, परिवार अथवा समाज में
आयोजित होने वाले मङ्गलमहोत्सव, पर्व, व्रत एवं
उद्यापन आदि शुभ कार्यों में कन्याओं की उपस्थिति
को मङ्गलमय माना जाता है। आश्विन के महीने में
सम्पूर्ण राष्ट्र में मनाये जाने वाला 'शक्तिपूजामहोत्सव'
कन्याओं के पूजन के बिना अपूर्ण माना जाता है।
वाल्मीकि रामायण से ज्ञात होता है कि लंकाविजय के
पश्चात् अयोध्या लौटने पर आयोजित स्वागत समारोह
में कन्याएँ तथा ब्राह्मण हाथ में पुष्प, मोदक, अक्षत
आदि लेकर राम-सीता के स्वागत के लिए उपस्थित
थे। - वा.रा. 61/128/38

राम के स्वागत के पश्चात् मंगल-स्नान
(अभिषेक) के अवसर पर भी अनेक ऋत्विजों,
कन्या, मन्त्री, योद्धा एवं व्यापारियों ने अपना योगदान
देकर अभिषेकोत्सव को भव्यता प्रदान की।
- वा.रा. 6/128/62

मांगलिक महोत्सवों अथवा पारिवारिक
उत्सवों पर कन्याओं की उपस्थिति किस कारण से
मङ्गलमयी मानी जाती है, इस विषय में विश्वकोष
'महाभारत' में महर्षि मार्कण्डेय एवं नारद के मध्य
होने वाले वार्ताप्रसंग द्रष्टव्य हैं। मार्कण्डेय मुनि ने
देवर्षि नारद से प्रश्न किया कि हे देवर्षि, मङ्गल कार्यों
में किस कारण से कन्याओं की उपस्थिति को शुभ
माना जाता है? मुनि मार्कण्डेय के प्रश्न के उत्तर में
उनकी जिज्ञासा का समाधान करते हुए देवर्षि नारद
के ये वचन लोक में कन्या के महत्त्व को उद्घाटित

करते हैं- 'हे मार्कण्डेय, कन्याओं में लक्ष्मी का शाश्वत निवास होता है, कन्याएँ शुभ, पूज्या एवं मङ्गलकार्यों में दर्शनीया होती हैं। जैसे समुद्र में स्थित रत्न अनेक फल देने वाला होता है उसी प्रकार कन्या भी लोक मङ्गलकारिणी होती है।' - महा./13/22

गुणों की खान, आदिकाल से ही लोक में सम्माननीया कन्या निश्चय ही परिवार की शोभा है। परिवार में वरिष्ठजनों के समादर, छोटीयों के संरक्षण, अतिथियों के सत्कार, त्यौहारों एवं महोत्सवों के अवसर पर गृहसज्जा, दीवारों पर विविध रंगों से चित्राङ्कन आदि अनेक शुभ कार्यों से वह अपने परिवार के सदस्यों तथा समागतों का मन प्रसन्न करती है। परिवार में कन्याओं की महती अनिवार्यता का समर्थन करती हुई ये पंक्तियाँ प्रशंसनीय एवं अनुकरणीय हैं -

'जिस घर में कन्या नहीं है वह घर, घर नहीं है तथा जिस भवन में कन्या की उपस्थिति एवं अस्तित्व है वह घर ही वास्तव में घर है।'

किन्तु अत्यन्त खेद का विषय है कि आदिकाल से ही लोक एवं समाज में पूजनीया, परिवार के लिए प्राण के समान कन्यायें अरक्षिता एवं सम्पीडिता हो रही हैं। नरपिशाचों द्वारा किए जाने वाले भ्रूणहत्या, दहेज, तेजाब प्रक्षेपण, बाल-विवाह, आर्थिक, मानसिक एवं शारीरिक शोषण जैसी नृशंस घटनाओं से कन्या नरकतुल्य कष्टों का सामना कर रही हैं। यदि कहा जाए कि प्राण हथेली पर रखकर जीवन व्यतीत कर रही हैं तो अतिशयोक्ति नहीं होगी। समाचार-पत्रों एवं संचार माध्यमों से नित्य ज्ञात होने वाले नारीशोषण के नित्य बढ़ते हुए क्रम से मन काँप उठता है। गत वर्ष ही मैं कलकत्तानगर में महिला-चिकित्सक के साथ बटित होने वाली नृशंस घटना से सम्पूर्ण राष्ट्र विचलित रहा है। भारतीय संस्कृति के मूल्यों के लिए घातक नारीशोषण का यह सिलसिला किसी भी प्रकार रोका जाना चाहिए।

- पूर्व विभागाध्यक्षा (संस्कृतविभागे)

लालबहादुरशास्त्री-कॉलेजः, तिलकनगरम्,

जयपुरम्।

ऐसे बन सकते हैं आप भारती पत्रिका के ग्राहक :-

भारती पत्रिका का वार्षिक शुल्क रुपये 250/-, पंचवर्षीय शुल्क 1100/-, आजीवन सदस्यता (15 वर्ष) शुल्क 3100/- मात्र है। आप केनरा बैंक की किसी भी शाखा में जाकर हमारे निम्नलिखित खाते में राशि जमा करा कर जमा रसीद की फोटो प्रति ई-मेल से या डाक द्वारा भिजवा दें।

खाते का नाम - भारतीयसंस्कृतप्रचारसंस्थान

खाता संख्या - 2139101912498

IFS Code - CNRB0002139

आयुर्वेद-स्तम्भः

श्राद्धभोजने पायस-दधिपरिवेषणं विचारणीयम्

□ प्रो. बनवारीलालगौड़ः

राष्ट्रपतिसम्मानितः, पूर्व-कुलपतिः

श्राद्धस्य महत्त्वम्—

श्राद्धं पितृदेवताभ्यः कृतं श्रद्धया युक्तं कर्म इत्यर्थः। 'श्रद्धया दत्तं श्राद्धं पितृन् तर्पयति' इत्यपि प्रोक्तं, तस्मात् श्रद्धैव तस्य मूलम्। पितृभ्यः तर्पणेन सन्ततेरायुरारोग्यसमृद्धयः सिध्यन्ति इत्येष विश्वासः। लोके परम्परया प्रचलनमस्ति यत्— श्राद्धेन तृप्ताः पितरः पुत्रपौत्राणां रक्षणं कुर्वन्ति। ब्रह्मपुराणे कथितं यत्—

देशे काले च पात्रे च श्रद्धया विधिना च यत्।
पितृनुद्दिश्य विप्रेभ्यो दत्तं श्राद्धमुदाहृतम्।

श्राद्ध का महत्त्व—

श्राद्ध का अर्थ है - श्रद्धा के साथ पितृदेवताओं के लिए किया गया कर्म। यह भी कहा गया है कि 'श्रद्धा से दिया गया श्राद्ध पितरों को तृप्त करता है।' इसलिए श्रद्धा ही इसका मूल आधार है। पितरों के लिए तर्पण करने से संतान की आयु, आरोग्य और समृद्धि सिद्ध होती है - ऐसी मान्यता है। लोक में परम्परा से यह प्रचलित है कि श्राद्ध से तृप्त पितर पुत्रों और पौत्रों को रक्षा करते हैं। ब्रह्मपुराण में कहा गया है कि—

देश, काल और पात्र - इन तीनों में (विचारपूर्वक) श्रद्धा तथा विधि से पितरों को उद्दिष्ट कर (इच्छित कर, ध्यान में रख कर) ब्राह्मणों को दिया गया जो दान है, वह श्राद्ध कहा गया है।

कर्णपरम्परया एतदपि श्रूयते यत् श्राद्धकाले पितरः सोमलोकात् आगत्य स्वजनैः दत्तं पिण्डं

गृह्णन्ति। श्राद्धः श्रद्धया सम्पाद्यते, अत एव ते तृप्ताः सन्तः स्वजनेभ्य आशीर्वादाः प्रयच्छन्ति। एवं पौराणिकदृष्ट्या श्राद्धं न केवलं पितृपूजनम्, अपितु कुटुम्बस्य धर्म-समृद्धेः मनस्तुष्टेः स्वजनानाञ्च श्रद्धया स्मरणस्याप्यवसरोऽस्ति।

कर्ण-परम्परा से यह भी सुना जाता है कि श्राद्ध-काल में पितर सोमलोक से आकर अपने स्वजनों द्वारा दिया गया पिण्ड ग्रहण करते हैं। श्राद्ध श्रद्धा-पूर्वक सम्पन्न किया जाता है, इसलिये वे तृप्त होकर स्वजनों को आशीर्वाद प्रदान करते हैं। इस प्रकार पौराणिक दृष्टि से श्राद्ध केवल पितरों की पूजा ही नहीं है, अपितु यह कुल-परिवार की धर्म-समृद्धि, मानसिक तुष्टि और स्वजनों के श्रद्धापूर्वक स्मरण का भी अवसर है।

भारतीयसंस्कृतौ श्राद्धकर्म सर्वत्रैव प्रचलितम्। कस्यचिदपि स्वजनस्य मरणानन्तरं प्रथमवारं तु नियते काले सम्पाद्यमानं होतुं धर्मशास्त्रानुसारि कर्म विद्यते। तदनन्तरं तु नियते हि श्राद्धपक्षे गृहे गृहे पुत्रपौत्रादिभिः श्राद्धं श्रद्धया सम्पाद्यते। परम्परया त्वेष नियतः कालः प्रतिवर्षमाश्विन-मासस्य कृष्णपक्षे समापतति। श्राद्धकर्मण्येषा पितृन् प्रति प्रदर्शिता श्रद्धा तथा कृतज्ञता सम्मानपूर्वकञ्च कृतं स्मरणं मनस्तोषं ददाति परम्परां प्रत्यास्थामपि प्रकटयति।

भारतीय संस्कृति में श्राद्धकर्म सर्वत्र ही प्रचलित है। किसी भी स्वजन की मृत्यु के पश्चात् प्रथम बार यह कर्म नियत समय पर धर्मशास्त्र के अनुसार सम्पन्न किया जाता है। उसके बाद प्रत्येक वर्ष निश्चित

श्राद्धपक्ष में, घर-घर में पुत्र, पौत्र आदि द्वारा श्राद्धपूर्वक इसका आयोजन किया जाता है। परम्परा के अनुसार यह निश्चित काल प्रतिवर्ष आश्विन मास के कृष्णपक्ष में आता है। श्राद्धकर्म में पितरों के प्रति प्रदर्शित की गई श्रद्धा तथा कृतज्ञता और सम्मानपूर्वक किया गया स्मरण मन को संतोष देता है और परम्परा के प्रति आस्था को भी प्रकट करता है।

एवं न केवलं धर्मशास्त्रेषु, अपि तु लोकोपचाररूपेणापि श्राद्धं नितान्तमावश्यकं मन्यते। भारतभूमौ नैकेषु प्रदेशेषु श्राद्धकर्मणि लोकनिष्ठया विशेषविधानानि सम्पाद्यन्ते-यथा पिण्डदानं, तर्पणं, ब्राह्मणभोजनं च। जनाः श्रद्धाभक्तिपूर्णेन हृदयेन तान्याचरन्ति, यतो ह्येतेषां कर्मणां परिणामः केवलं पितृसन्तोष एव नास्त्यपितु पुत्रपौत्राणां मनस्यपि तोषं सञ्जनयन्त्येतानि कर्माणि। अत एव श्राद्धं भारतीयधर्मसंस्कृतेरनिवार्यमङ्गम्, आस्था-निष्ठयोः च जीवितस्रोतः वर्तते।

इस प्रकार श्राद्ध केवल धर्मशास्त्रों में ही नहीं, बल्कि लोकाचार के रूप में भी अत्यन्त आवश्यक माना जाता है। भारतभूमि में अनेक प्रदेशों में श्राद्धकर्म में लोकनिष्ठा से विशेष विधान सम्पन्न किये जाते हैं- जैसे पिण्डदान, तर्पण और ब्राह्मण-भोजन। लोग इन्हें श्रद्धा और भक्ति से पूर्ण हृदय से करते हैं, क्योंकि इन कर्मों का परिणाम केवल पितरों की तृप्ति ही नहीं है, अपितु ये कर्म पुत्र-पौत्रों के मन में भी संतोष उत्पन्न करते हैं। अतः श्राद्ध भारतीय धर्म-संस्कृति का अनिवार्य अंग है और आस्था व निष्ठा का जीवन-स्रोत है।

मत्स्यपुराणे (१५.४०) प्रोक्तं यत्-

यच्छन्ति पितरः पुष्टिं स्वर्गारोग्यं प्रजाफलम्।

देवकार्यादपि पुनः पितृकार्यं विशिष्यते ॥

मत्स्यपुराण में कहा गया है -

पितरं मनुष्यों को पुष्टि, स्वर्ग, आरोग्य और सन्तानरूपी फल प्रदान करते हैं। इस कारण देवताओं के कार्य से भी अधिक पितरों का कार्य (श्राद्ध आदि) विशिष्ट है (श्रेष्ठ माना जाता है)।

तत्र निष्कर्षरूपेण कथितम् -

एतद्वः सर्वमाख्यातं पितृवंशानुकीर्तनम्।

पुण्यं पवित्रमायुष्यं कीर्त्तनीयं सदा नृभिः ॥

(मत्स्यपुराणम् 15/43)

इस में निष्कर्ष रूप से कहा गया है -

यह सम्पूर्ण पितृवंश का अनुकीर्तन (वर्णन) आपको कहा गया। यह पवित्र, पुण्यप्रद और आयुष्यवर्धक है, अतः इसे मनुष्यों द्वारा सदा कहा जाना चाहिये (किया जाना चाहिए)।

श्राद्धे पायसप्रयोगः-

श्राद्धे दुग्धे पक्कस्यान्नस्य प्रयोगोऽथवा पायसस्य प्रयोगः श्रेष्ठतमो मन्यते परम्परया जनैः इति। एतदतिरिक्तं तु माषनिर्मितद्रव्याणां प्रयोगोऽपि नितान्तमावश्यक इत्यपि प्रचलनम्। औशनस-स्मृतौ तु निर्दिष्टं-

‘यो नाश्नाति द्विजो माषं नियुक्तः पितृकर्मणि।

स प्रेत्य पशुतां याति सन्ततामेकविंशतिम् ॥’ इति।

स्मृतिचन्द्रिकायामपि निर्दिष्टम् यत् श्राद्धे माषव्यञ्जनानि न दत्तानि, तत् श्राद्धं असम्पादितमेव भवति इति।

श्राद्ध में पायस (खीर) का प्रयोग-

श्राद्ध में दूध से पकाए गए अन्न का प्रयोग अथवा पायस (खीर) का प्रयोग परम्परा से लोग श्रेष्ठतम

मानते हैं। इसके अतिरिक्त उड़द से बने द्रव्यों का प्रयोग भी अत्यन्त आवश्यक माना गया है। औशनस-स्मृति में यह निर्दिष्ट है -

जो द्विज (ब्राह्मण) श्राद्धकर्म में नियुक्त होकर भी उड़द का भोजन नहीं करता, वह मृत्यु के पश्चात् इक्कीस जन्मों तक पशुयोनि को प्राप्त होता है। स्मृतिचन्द्रिका में भी यह कहा गया है कि जिस श्राद्ध में माष (उड़द) से बने व्यंजन नहीं दिए जाते, वह श्राद्ध असम्पन्न ही माना जाता है।

श्राद्धे निषिद्धानि द्रव्याणि-

मत्स्यपुराणे स्पष्टं निर्दिष्टम् -

‘द्वेष्याणि सम्प्रवक्ष्यामि श्राद्धे वर्ज्यानि यानि तु ॥

(मत्स्यपुराणम् 15.36)

श्राद्ध में निषिद्ध द्रव्य-

मत्स्यपुराण में स्पष्ट कहा गया है -

मैं अब उन वस्तुओं को बताता हूँ जो श्राद्ध में वर्जित (त्याज्य) कही गई हैं -

मसूरशणनिष्पावराजमाषकुसुम्भिकाः ।

पद्मबिल्वार्कधत्तूर-पारिभद्राट्टरूषकाः ॥

(मत्स्यपुराणम् 15.37)

मसूर, शण (पटसन के बने आसन आदि), निष्पाव (बालोर, सेम फली), राजमाष (राजमा), कुसुम्भिका (बरे, लट्वा), पद्मबीज (कमलगद्दा), बेल (बिल्व), अर्क, धतूरा, पारिभद्र (फरहद, कण्टकीपलाश) और अटरूषक (अडूसा) - ये सब निषिद्ध हैं।

न देयाः पितृकार्येषु पयश्चाजाविकं तथा ।

कोद्रवोदारचणकाः कपित्थं मधुकातसी ॥

(मत्स्यपुराणम् 15.38)

श्राद्धकर्म में बकरी या भेड़ का दूध भी नहीं देना चाहिए। इसी प्रकार कोद्रव (कोदो धान्य, एक प्रकार का अनाज), उदार (सम्भवतः उद्दालक धान्य, कुटू जैसा), चना, कपित्थ (कैथ), मधूक (महुआ) और अतसी (तीसी, अलसी) भी नहीं दिए जाने चाहिए।

एतान्यपि न देयानि पितृभ्यः प्रियमिच्छता ।

पितृन् प्रीणाति यो भक्त्या ते पुनः प्रीणयन्ति तम् ॥

(मत्स्यपुराणम् 15.39)

प्रिय (अच्छ प्रतिफल प्राप्त करने) की इच्छा वाले व्यक्ति के द्वारा पितरों के लिये ये (उपर्युक्त) पदार्थ नहीं देने चाहिये। जो भक्ति से पितरों को प्रसन्न (तृप्त या पुष्ट) करता है उस को पितर भी प्रसन्न (तृप्त या पुष्ट) करते हैं।

अत्रोक्तानि मसूरादीनि द्रव्याणि श्राद्धे सर्वथा वर्जनीयानि ।

‘यहाँ बताए गए मसूर आदि पदार्थ श्राद्ध में सर्वथा वर्जनीय (त्याज्य) हैं।’

श्राद्धे दधिसेवनं किमर्थम् ?

आयुर्वेदे हि शरदि दधिसेवनं निषिद्धं विहितम्, यथा-

शरद्ग्रीष्मवसन्तेषु प्रायशो दधि गर्हितम् ।

रक्तपित्तकफोत्थेषु विकारेष्वहितं च तत् ॥

(च.सू.27/227)

श्राद्ध में दधिसेवन क्यों?

आयुर्वेद में शरद् ऋतु में दही का सेवन निषिद्ध है। जैसे-

शरद्, ग्रीष्म और वसन्त ऋतुओं में प्रायः दही निन्दित (गर्हित) है। यह रक्तपित्त और कफ से उत्पन्न विकारों में भी अहितकर (हानिकारक) होता है।

'प्रायशः' पदस्य व्याख्यानप्रसङ्गे व्याख्या-
कारश्चक्रपाणिः कथयति यत् -

प्रायश इति वचनात् कालान्तरेऽपि गर्हितत्वं
शरदादावपि च प्रकृत्यादिवशाद्धितत्वं
दर्शयति ॥ (चक्रपाणिः) ।

'प्रायशः' पद की व्याख्या के प्रसङ्ग में व्याख्याकार
चक्रपाणि कहते हैं कि -

'प्रायशः' शब्द के प्रयोग से यह बताया गया है कि
दही अन्य कालों में भी (विभिन्न कारणों से) निन्दित
(गर्हित) हो सकता है, और शरद् आदि ऋतुओं में भी
यह विशेष रूप से (मनुष्य की) प्रकृति आदि के
कारण हितकारी सिद्ध हो सकता है ।'

अत एवापवादोऽपि दृश्यते दधिसेवने, तत्तु
सामान्यतया सात्म्यमभिलक्ष्य निर्दिश्यते
प्रकृतिवशादपि च दधिसेवनं शरदि कर्तुं शक्यते,
किन्तु सामान्येन तत्तु शरदि वर्जितमेव । यथा-

क्षारं दधि दिवास्वप्नं प्राग्वातं चात्र वर्जयेत् ॥
(च.सू.6/45)

इसलिए दही के सेवन में अपवाद भी देखा जाता है ।

यह अपवाद सामान्यतः उसकी सात्म्यता (व्यक्ति में
अनुकूलता) को लक्ष्य करके बताया गया है । (मनुष्य
की) प्रकृति के अनुसार भी शरद् ऋतु में दही का
सेवन किया जा सकता है, किन्तु सामान्य नियम के
अनुसार तो शरद् में उसका त्याग ही उचित माना गया
है । जैसा कि चरकसंहिता (सूत्रस्थान 6/45) में कहा
गया है -

यहाँ (शरद् ऋतु में) क्षार, दही, दिन में सोना और
प्राग्वात (पूर्व दिशा की हवा) - इनका त्याग करना
चाहिए ।

ऋतूनां निर्धारणं त्वायुर्वेदे द्विविधात्मकम् -
रसबलोत्पत्त्यनुसारि संशोधनानुसारि च ।
ऋतुचर्यापरिपालनक्रमे शरदि रसबलोत्पत्त्यनु-
सारी क्रम एव स्वीक्रियते, अत एव 'आश्विन-
कार्तिकौ' शरदात्मकौ । श्राद्धपक्षस्त्वाश्वयुजि
मास एवापतत्यत एव तत्र दधिसेवनमृतु-
विरुद्धमेव ।

ऋतुओं का निर्धारण आयुर्वेद में द्विविध है- एक तो
रसबलोत्पत्ति (रसधातु की वृद्धि के आधार पर)
और दूसरा संशोधन (शोधनक्रिया की आवश्यकता)
के अनुसार । ऋतुचर्या के पालन-क्रम में शरद् ऋतु
का निर्धारण रसबलोत्पत्ति के आधार पर किया जाता
है । इसलिये 'आश्विन और कार्तिक' ये दो माह शरद्
ऋतु के हैं । श्राद्धपक्ष भी आश्विन मास में ही आता है,
इसलिए वहाँ दही का सेवन ऋतु-विरुद्ध (ऋतु के
विपरीत) ही माना जाता है ।

एतदतिरिक्तं श्राद्धभोजने पायसस्त्वावश्यक-
रूपेण भवत्येव, भोजने दधिपयसोः सहोपयोगः
संयोगविरुद्धो भवति, यतो हि परस्परगुण-
विरुद्धानां वीर्यविरुद्धानां वा द्रव्याणाम् एकत्र
प्रयोगो विरुद्धो भवति, यथा- दधिपयसोः,
मत्स्यपयसोश्च सहोपयोगः ।

अत एव श्राद्धभोजने दधिप्रयोगो विचारणीय
एव । स्पष्टं निर्दिशत्याचार्यो वाग्भटः, यथा-

अम्लं द्रव्यं पयसा सह सर्वं विरुद्धम् । (अ. ह. सू.
7/31-34)

इसके अतिरिक्त श्राद्ध-भोजन में पायस (खीर) तो
आवश्यक रूप से होती ही है, भोजन में दही और दूध
का साथ-साथ प्रयोग संयोगविरुद्ध होता है । क्योंकि
जिन द्रव्यों के गुण परस्पर विरुद्ध हों या जिनका वीर्य
(शीत-उष्ण प्रभाव) एक-दूसरे के विपरीत हो,

उनका संयुक्त प्रयोग विरुद्धाहार माना जाता है। जैसे - दही और दूध का एक साथ सेवन करना, या मछली और दूध का एक साथ सेवन करना।

इसी कारण श्राद्ध-भोजन में दही का प्रयोग विचारणीय है। आचार्य वाग्भट ने भी इस बात को स्पष्ट रूप से निर्दिष्ट किया है -

सभी अम्ल (खट्टे) द्रव्य दूध के साथ लेने पर विरुद्ध (हानिकारक) सिद्ध होते हैं।

अत्र व्याख्याकारोऽरुणदत्तः स्पष्टयति यत्-

सर्वग्रहणं द्रवाद्वग्रहणार्थम्। द्रवं-काञ्जिकादि,
अद्रवं-चुक्रिकादिकमित्यर्थः। अन्यथा पयसो
द्रवसमानजातीयत्वात् काञ्जिकाद्येव द्रवद्रव्यं
विरुध्येत, न चुक्रिकादिकमपि (अ. ह. सू.
7/31-34 इत्यत्र व्याख्याकारोऽरुणदत्तः)।

यहाँ व्याख्याकार अरुणदत्तः स्पष्ट करते हैं कि -
'सर्व' शब्द का प्रयोग द्रव और अद्रव - दोनों प्रकार
के अम्ल द्रव्यों के ग्रहणार्थ किया गया है। द्रव से
आशय है - काञ्जिक आदि और अद्रव से आशय है -
चुक्रिका (चूका आदि)। अन्यथा यदि केवल
द्रवद्रव्य ही विरुद्ध माने जाएँ, तो दूध स्वयं द्रव होने
के कारण केवल काञ्जिकादि द्रव पदार्थ ही विरोधी
ठहरते, चुक्रिका आदि (खट्टे ठोस पदार्थ) नहीं माने
जाते।

(अर्थात् अरुणदत्त स्पष्ट करते हैं कि दूध के साथ
केवल खट्टे द्रव ही नहीं, बल्कि खट्टे ठोस पदार्थ भी
विरुद्ध माने जाते हैं। इसीलिए 'अम्लं द्रव्यं पयसा सह
सर्वं विरुद्धम्' का अर्थ व्यापक है)।

स्वास्थ्यदृष्ट्या तु श्राद्धभोजने दधिपयसोः सह
प्रयोगः संयोगविरुद्धो भवत्यत एव हानिकरः,
धार्मिकदृष्ट्या तु तज्ज्ञैरेव निर्धारणीयः। यदि चेद

धार्मिकदृष्ट्याऽपरिहार्यस्तर्हि तु दधिपयसोः
प्रयोगः संस्कारमाध्यमेनैव करणीयः, तत्तु
दधिपयोभ्यां सुनिर्मिता रसाला, या हि
श्रीखण्डमिति नाम्नापि सम्बोध्यते। अथवा
धार्मिकदृष्ट्या दधिपयसोः पृथक्-पृथक् प्रयोग
एव परमावश्यकस्तदा तु यः प्रयोगः
प्रचलितोऽस्ति स एव करणीयः, पुनरपि
विचारणीयोऽस्त्येषः।

स्वास्थ्य की दृष्टि से श्राद्ध-भोजन में दही और दूध का
संयुक्त प्रयोग संयोगविरुद्ध (असंगत संयोजन) माना
जाता है इसलिए यह हानिकर है। किन्तु धार्मिक दृष्टि
से इसका निर्णय तत्सम्बन्धी विशेषज्ञ विद्वानों द्वारा ही
किया जाना चाहिए। यदि धार्मिक दृष्टि से यह
अपरिहार्य हो, तो दही और दूध का प्रयोग विशेष
संस्कार (प्रसंस्करण) के माध्यम से ही करना उचित
है। ऐसा ही एक संस्कारित रूप 'रसाला' है, जिसे
'श्रीखण्ड' नाम से भी जाना जाता है। और यदि
धार्मिक दृष्टि से दही और दूध का अलग-अलग
प्रयोग ही अनिवार्य हो, तो उस स्थिति में जो प्रचलित
विधि है, वही अपनाई जानी चाहिए। तथापि इस
विषय पर पुनः गम्भीर विचार करना आवश्यक है।

विविधेषु पुराणेषु श्राद्धे प्रयोक्तव्यानां द्रव्याणां
निर्देशः कृतः, तथैव भोजनविषये वर्ज्यानां
द्रव्याणामपि निरूपणं कृतम्। तत्र दध्नः निषेधो न
लभ्यते। आयुर्वेदे चान्येषु धर्मशास्त्रेषु च दधि
मङ्गलस्वरूपं मन्यते, अतः श्राद्धभोजने तस्य
निषेधः न विद्यते। किन्तु श्राद्धकाले क्षीरपाकस्य
(खीर इत्यस्य च) परिवेषणं श्रेष्ठतमं मन्यते। यदि
पायसः परिवेष्यते तर्हि तेन सह दध्नः
परिवेषणमायुर्वेददृष्ट्या संयोगविरुद्धमिति
निश्चीयते।

विविध पुराणों में श्राद्ध में प्रयुक्त किए जाने वाले द्रव्यों का निर्देश किया गया है, उसी प्रकार भोजन में वर्जित पदार्थों का भी उल्लेख मिलता है। परन्तु उनमें दही का निषेध नहीं मिलता। आयुर्वेद और अन्य धर्मशास्त्रों में भी दही को मंगलकारी माना गया है, इसलिए श्राद्ध-भोजन में इसका निषेध नहीं है। किन्तु श्राद्ध-काल में क्षीरपाक का (और खीर का) परोसना श्रेष्ठ माना गया है। यदि पायस (खीर) परोसी जाती है, तो उसके साथ दही का परोसना आयुर्वेद की दृष्टि से संयोगविरुद्ध (हानिकारक संयोजन) माना जाता है।

जनैः दध्ना निर्मितं दाधेयं (रायताख्यं व्यञ्जनं), दधिवटकाः, दधिसंयुक्तानि चान्यानि भोज्यानि श्राद्धभोजने प्रयुज्यन्ते तानि तूपयुक्तानि स्युः, किन्तु पायसेन सह तेषां प्रयोगः विरुद्धाहारश्रेणौ गण्यते। तस्मात् यत्र भोजने पायसः परिवेष्यते,

तत्र दध्नः प्रयोगो यदि न क्रियते तर्हि स उत्तमः, स्वास्थ्यवर्धकश्च भवति। उभयोरपि परिवेषणं पृथक्-पृथक् रूपेण पृथक्-पृथक् श्राद्धभोजनां कृते त्वधिकोपयुक्तं, श्रेयस्करं च भवत्यायुर्वेद-दृष्ट्या।

श्राद्ध-भोजन में दही से बने व्यंजन जैसे रायता, दही-बड़ा और दही-मिश्रित अन्य भोज्य पदार्थ प्रयुक्त होते हैं, और वे उपयुक्त भी हैं। किन्तु पायस (खीर) के साथ उनका उपयोग विरुद्धाहार (असंगत आहार) की श्रेणी में आता है। इस कारण जहाँ भोजन में पायस परोसा जाता है, वहाँ दही का प्रयोग न किया जाए तो वह उत्तम तथा स्वास्थ्यवर्धक माना जाता है। दही और पायस इन दोनों का पृथक्-पृथक् व्यक्तियों को अलग-अलग परोसना अधिक उपयुक्त और आयुर्वेद की दृष्टि से श्रेयस्कर होता है।



पाञ्चजन्य



Organiser

आज ही सदस्य बनें

वार्षिक सदस्यता शुल्क
भारत में - 1450/-
अंतरराष्ट्रीय - 240 यूएसडी

वार्षिक सदस्यता शुल्क
भारत में - 1450/-
अंतरराष्ट्रीय - 240 यूएसडी

संपर्क सूत्र
814-32-32-814
Bharat Prakashan (Delhi) Limited

The Address, Plot No. 48, District Centre Mayapuri Vihar Phase-1 Ext, Delhi-110021, India



श्री नरेन्द्र मोदी
माननीय प्रधानमंत्री



श्री भजनलाल शर्मा
माननीय मुख्यमंत्री

हरियालो राजस्थान

हर घर लगे एक पेड़ माँ के सम्मान में, प्रकृति के नाम

माननीय प्रधानमंत्री श्री नरेन्द्र मोदी जी के 'एक पेड़ माँ के नाम' अभियान से प्रेरित, राजस्थान सरकार का हरित भविष्य की ओर मजबूत कदम

माँ के नाम एक वृक्ष,
जीवन के नाम एक संकल्प।

10 करोड़ पौधों का रोपण एवं संरक्षण।

70,000 हेक्टेयर वन भूमि पर वृक्षारोपण।



नर्सरी देखने और पौधा खरीदने के लिए QR कोड को स्कैन करें

#एक_पेड़_माँ_के_नाम

सूचना एवं जनसम्पर्क विभाग, राजस्थान



राजस्थान सरकार

प्रेषण-प्रत्येक माह की ५ तारीख आर.एम.एस. (पी.एस.ओ.) जयपुर
पंजीयन क्रमांक (भारत) आर. एन. आई. ३७५८-५७

डाक पंजीयन
Jaipur City/405/2024-26

Deep Palace, Bhoolokha

RAJASTHAN

Incredibly regal!



Department of Tourism, Government of Rajasthan
www.tourismrajasthan.gov.in | Follow us



राजस्थान
The Land of Kings & Rulers

स्वत्वाधिकारी-भारतीयसंस्कृतप्रचारसंस्थानम्, राजस्थानम्
अध्यक्ष: प्रोफेसर बनवारीलालगौडः, प्रकाशको मुद्रकश्च माणकचन्द
माहेश्वरी द्वारा न्यू जय शिवा प्रिन्टर्स, गोपालबाड़ी, जयपुरम्
दूरभाषः २३६५७२१ पत्रसंकेतः- भारतीभवनम्, बी-15,
न्यू कॉलोनी, जयपुरम्-३०२००१ • दूरभाषः ०१४१-२३७९०१४

प्रतिष्ठायां,